

August

1932.

THE

CHOWKHAMBĀ SANSKRIT SERIES

A

COLLECTION OF RARE & EXTRAORDINARY SANSKRIT WORKS.

NO. 416.

श्राद्धकल्पलता

श्रीनन्दपण्डितकृता ।

काशीस्थ-धर्माधिकारिपाठशालाध्यक्षेण

पण्डित श्रीलक्ष्मीधरपन्तधर्माधिकारिणा

संशोधिता ।

SRĀDDHA KALPALATĀ

BY

S'RĪ NANDA PANDITA

Edited by

PANDIT S'RĪ LAKS'MĪDHARA PANTA

DHARMĀDHĪKARĪ

FASCICULUS I-१.

PUBLISHED & SOLD BY THE SECRETARY
CHOWKHAMBĀ SANSKRIT SERIES OFFICE,
Benares City.

1933

❖ श्रीः ❖



आनन्दवनविद्योतिसुमनाभिः सुसंस्कृता ।

सुवर्णाऽङ्कितभव्याभशतपत्रपरिष्कृता ॥ १ ॥

चौखम्बा-संस्कृतग्रन्थमाला मञ्जुलदर्शना ।

रसिकालिकुलं कुर्यादमन्दाऽऽप्तोदमोहितम् ॥ २ ॥

स्तवकः—४१६

*Printed by Jai Krishna Das Gupta
at the Vidya Vilas Press, Benares.*



Library

IAS, Shimla

S 294 538 P 192 S



00006136

श्रीगुरुः शरणम्
श्रीनन्दपण्डितकृता

श्राद्धकल्पलता

श्रीएकवीरायै नमः ॥

समालम्बे लम्बोदरचरणपङ्केरुहयुगं
यदालम्ब्य स्वैरं विजहति च विघ्नान्धतमसम् ।
स्मरन्तः सन्तो यन्निरुपधिपरानन्दलहरी-
समाक्रान्तस्वान्ता हरिहरविरिञ्चिप्रभृतयः ॥ १ ॥
अपूर्वं तद्वन्दे किमपि रमणीयाकृतिमहो
महिम्नां सर्वस्वं तरणितनयातीरनिलयम् ।
सकेलिप्रोत्तुङ्गस्तनभरविनम्राभिरभितः
परीतं गोपीभिस्स्तुतमनिशमिन्द्रादिभिरपि ॥ २ ॥
प्रणयसकलकोपावेशगुप्तप्रसादां
सविनयमनुनीय प्रीतिपूर्वं पुरारौ ।
षदति कलहवीजं किञ्चिदुन्निद्रपद्म-
प्रतिमवदनहासः पातु गौरीविलासः ॥ ३ ॥
अस्ति प्रशस्तैर्विभवंस्सप्तस्तैः
सप्तस्तभूमण्डलमण्डनं यत् ।
साधारणं नामपुरं पुरारे-
भुन्दे मुरारेरपि यद्विबोऽपि ॥ ४ ॥
समजनि जनतायाः प्राणसाधारणोऽस्मिन्
सहागिल इति नाम्ना कोऽपि वंशः प्रसिद्धः ।

यमधिजनिमिवैकां देवदेवोऽपि विष्णु-

र्विबुधकुलसमेतोऽद्यापि वाञ्छत्यवाप्तुम् ॥ ५ ॥

अखण्डभूमण्डलमण्डनेऽस्मिन्

प्रतापसन्तापितसप्तसप्तिः ।

दयामयान्तःकरणो बभूव

स सिंहमल्लः प्रथितः पृथिव्याम् ॥ ६ ॥

प्रतापपरितापितमवलभूमिपालावली-

शिरोमणिमरीचिभिः प्रविलसत्पदाम्भोरुहः ।

समस्तसुरसुन्दरीसततगीतकीर्तिस्ततो

वसावनमहीपतिः समजनि क्षमामण्डले ॥ ७ ॥

यत्तेजःपुञ्जतप्ता दिनकररुचयः शेरते शर्वरीषु

प्रायः पाथोधिमध्ये रजनिकरकलाळाञ्छनं विभ्रतीमाः ।

कीर्त्या यस्याऽभिभूतास्त्रिजगति गतया भूतलं भासयन्त्या-

ऽभूत्तस्मादस्तशत्रुः सहगिलतिलको रूपचन्द्रः क्षितीन्द्रः ॥८॥

निजकुलजनताचकोरचन्द्रो बुधजनकैरवहृत्प्रबोधचन्द्रः ।

कविकुलकवितासुधाब्धिचन्द्रो जगति बभूव नृपस्तु रूपचन्द्रः ॥९॥

जातः क्षत्रियवंशकैरवसमुद्बोधे सुधांशुस्ततो

दाने देवतरोरपि प्रतिदिनं सम्पादिता न्यूनता ।

शौर्ये पाण्डवकर्णमुख्यमहसामासादिता हीनता

येनाऽसाविह धैर्यधामपरमानन्दो महेन्द्रः क्षितौ ॥१०॥

लक्ष्मीर्यत्करुणाकटाक्षनिवहे पाणौ सुपर्वदुमो

वक्त्रे शीतकरः स्मिते नवसुधा क्रोधे च हालाहलम् ।

दृष्टान्तः प्रथमश्च विक्रमनिधिर्गाम्भीर्यमर्यादयो-

स्ताद्विभः करुणामयेन विहितः पूर्णो हि रत्नाकरः ॥११॥

श्रीरामपण्डितसुतः पण्डितः श्रीविनायकः ।

आदिष्टस्तेन तनुते श्राद्धकल्पलतामिमाम् ॥ १२ ॥

गोविन्दपण्डितकृतामवलम्ब्याऽतियत्रतः ।

श्राद्धकल्पलतामेतां कुर्वे तां श्राद्धदीपिकाम् ॥ १३ ॥

श्राद्धकल्पलता सेयं परमानन्दकारिता ।

विदुषामर्थसन्देहे विदधातु चमात्क्रियाम् ॥ १४ ॥

नो मूलस्मृतयो न वाऽन्यकृतयः सन्तन्यमाने मया

ग्रन्थेऽस्मिन्नवार्धारिताः किमपि वा वाक्यञ्च पौराणिकम् ।

तस्मादत्र बुधाः सुधांशुधवले नापाततो दूषणं

देयं, बुद्धिबलाद्विचार्य सकलं तत्त्वं, ततस्तुष्यताम् ॥ १५ ॥

इह खलु धर्मार्थकाममोक्षानामुपायान्तरसाध्यत्वेऽप्यलसमाय-

कलिकलुषकलङ्कपङ्कममदेहैः पुरुषैरनायासेन तेषां साधयितुमश-

क्यत्वादवश्यकर्तव्यश्राद्धमात्रस्यैव तत्साधनत्वेन तन्निर्णीयते ।

तत्राऽऽदौ श्राद्धलक्षणम्—

“पिशुदेशेन श्रद्धया त्यक्तस्य द्रव्यस्य ब्राह्मणैर्यत्स्वीकरण

तच्छ्राद्धम्” ।

अत एव ब्रह्माण्डपुराणेऽपि —

पितृनुद्दिश्य विभ्रेभ्यो दत्तं श्राद्धमुदाहृतम् ॥ इति ।

अत्र च दानस्य स्वसत्तानिवृत्तिपूर्वकपरसत्तापादनरूपत्वेन

ब्राह्मणस्वीकारपर्यन्तो व्यापारो गृह्यते ।

अथ श्राद्धप्रशंसा चन्द्रिकायां कूर्मपुराणे—

श्राद्धात्परतरन्नास्ति श्रेयस्करमुदाहृतम् ।

तस्मात्सर्वप्रयत्नेन श्राद्धकुर्याद्विचक्षणः ॥

याज्ञवल्क्योऽपि फलमुखेनाऽह—

आयुः प्रजां धनं विद्यां स्वर्गं मोक्षं सुखानि च ।

प्रयच्छन्ति तथा राउयं प्रीता नृणां पितामहाः ॥ [१-२७०]

अथ ये नास्तिका मृतानां पित्रादीनां प्रातिस्विक्यभाऽद्य-

भकर्मवशेन स्वर्गनरकादिषु तत्तथोनिषु वा गतानां श्राद्धकरण-

मनर्थकमाहुः, तन्निराकरणं तावत् क्रियते । किं विध्यभावाद्वा
श्राद्धकरणमनर्थकमृत फलाभावाद्दुत पित्रादीनां तृप्त्यसिद्धेः ?

न तावदाद्यः,

तस्मात्सर्वप्रयत्नेन श्राद्धङ्कुर्याद्विचक्षणः ।

इत्यादिविधिदर्शनात् । न द्वितीयः,

आयुः प्रजां धनं विद्यां स्वर्गं मोक्षं सुखानि च ।

इत्यादिफलश्रवणात् । न तृतीयः,

नञ्च देवदत्तादय एव श्राद्धकर्माणि सम्प्रदानभूताः पित्रादि-
शब्दैरुच्यन्ते, किन्त्वधिष्ठातृवस्वादिदेवता सहिता एव । यथा देव-
दत्तादिशब्दैर्न शरीरमात्रं, नाप्यात्ममात्रं, किन्तु शरीरविशिष्टाः प्रा-
णिन एषोच्यन्ते । एवमधिष्ठातृदेवतासहिता एव देवदत्तादयः पि-
त्रादिशब्दैरुच्यन्ते । अतश्चाऽधिष्ठातृदेवता वस्वादयः पुत्रादिभि-
र्दत्तेनाऽन्नपानादिना तृप्ताः सन्तस्तानपि देवदत्तादींस्तर्पयन्ति,
कर्तृश्च पुत्रादिफलेन योजयन्ति । यथा माता गर्भपोषणायान्य-
दत्तेन दोहदान्नपानादिना स्वयमुपभुक्तेन तृप्ता सती स्वजठरगत-
मपत्यं तर्पयति, दोहदान्नप्रदायिनश्च प्रत्युपकारफलेन संयोजयति
तद्दत्तसुहृदादित्याः पितरः पितृपितामहप्रपितामहशब्दवाच्या न
केवलं देवदत्तादय एव । तदेते श्राद्धदेवताः श्राद्धकर्माणि सम्प्र-
दानभूताः श्राद्धेन तर्पिताः सन्तो मनुष्याणां पितृंस्तर्पयन्तीति ।
तदेतत्सर्वं मार्कण्डेयपुराणे स्पष्टीकृतम् ।

पिता पितामहश्चैव तथैव प्रपितामहः ।

पिण्डसम्बन्धिनो ह्येते विज्ञेयाः पुरुषास्त्रयः ॥

लेपसम्बन्धिनश्चान्ये पितामहपितामहात् ।

प्रभृत्युक्तास्त्रयस्तेषां यजमानश्च सप्तमः ॥

तथाऽन्ये पूर्वजाः स्वर्गे ये चाऽन्ये नरर्काकसः ।

ये च तिर्यक्त्वमापन्ना ये च भूतादिसंस्थिताः ॥

तान्सर्वान्यजमानो वै श्राद्धं कुर्वन् यथाविधि ।
 समाप्य यजते वत्स येन येन शृणुष्व तत् ॥
 अन्नप्रकिरणं यच्च मनुष्यैः क्रियते भुवि ।
 तेन तृप्तिमुपायान्ति ये पिशाचत्वमागताः ॥
 यदम्बुस्तानवस्त्रोत्थं भूमौ पतति पुत्रक ।
 तेन ये तरुतां प्राप्तास्तेषां तृप्तिः प्रजायते ॥
 यास्तु गन्धाम्बुकणिकाः पतन्ति धरणीतले ।
 ताभिराप्यायनं तेषां ये देवत्वं कुले गताः ॥
 उद्घृतेषु तु पिण्डेषु याश्चान्नकणिका भुवि ।
 ताभिराप्यायनं तेषां ये तिर्यक्त्वं कुले गताः ॥
 येचाऽदन्ताः कुले बालाः क्रियाऽयोग्याः ह्यसंस्कृताः ।
 विपन्नास्ते तु विकिरसंमार्जनतिलाग्निः ॥
 भुक्त्वा चाचमनं यच्च जलं यच्चाद्घृतिसेचने ।
 ब्राह्मणानां तथैवाऽन्ये तेन तृप्तिं प्रयान्ति वै ॥
 तेनाऽनेककुले तत्र तत्तद्योन्यन्तरं गताः ।
 प्रयान्त्याप्यायनं वत्स सम्यक्श्राद्धक्रियावताम् ॥
 यथा गोषु प्रनष्टां गां वत्सो विन्दति मातरम् ।
 नामगोत्रस्वधामन्त्राः पितृणाम्प्रापकास्तथा ॥
 नामगोत्रं पितृणान्तु प्रापकं हव्यकव्ययोः ।
 नाममन्त्रास्तथा देशा भवान्तरगतानपि ॥
 प्राणिनः प्रीणयन्त्येते तदाहारत्वमागतान् ।
 देवो यदि पिता जातः शुभकर्मानुयोगतः ॥
 तस्याऽन्नममृतं भूत्वा देवत्वेऽप्यनुगच्छति ।
 मर्त्यत्वे भोज्यरूपेण पशुत्वे च तृणम्भवेत् ॥
 श्राद्धाक्षं वायुरूपेण नागत्वेऽप्युपतिष्ठति ।
 पानं भवति बसत्वे गृध्रत्वे च तथाऽऽमिषम् ॥

दनुजत्वे तथा मांसं प्रेतत्वे हृदिरोदकम् ।
मानुषत्वेऽन्नपानादि नानाभोगकरं तथा ॥

अकरणे दोषोऽप्यादित्यपुराणे—

न सन्ति पितरश्चेति कृत्वा मनसि वर्तते ।
श्राद्धं कुरुते यस्तु तस्य रक्तं पिबन्ति ते ॥

कूर्मपुराणेऽपि—

अमावास्यादिने प्राप्ते गृहद्वारं समाश्रिताः ।
वायुभूताः प्रपश्यन्ति श्राद्धं वै पितरो नृणाम् ॥
यावदस्तमयम्भानोः क्षुत्पिपासासमाकुलाः ।
ततश्चाऽस्तङ्गते भानौ निराशा दुःखसंयुताः ॥
निःश्वस्य सुचिरं यान्ति गर्हयन्तः स्ववंशजम् ।
जलेनाऽपि च न श्राद्धं शाकेनाऽपि करोति यः ॥
अमायां पितरस्तस्य शापं दत्त्वा प्रयान्ति च ।

मार्कण्डेयेऽपि—

न तत्र वीरा जायन्ते नाऽऽरोग्यं न शतायुषः ।
न च श्रेयोऽधिगच्छन्ति यत्र श्राद्धं विवर्जितम् ॥

अथ श्राद्धभेदाः । तत्र विश्वामित्रः—

नित्यं नैमित्तिकं काम्यं वृद्धिश्राद्धं सपिण्डनम् ।
पार्वणश्चेति विज्ञेयं गोष्ठ्यां शुद्ध्यर्थमष्टमम् ॥
कर्माङ्गं नवमं प्रोक्तं दैविकं दशमं स्मृतम् ।
यात्रास्वेकादशम्प्रोक्तं पुष्ट्यर्थं द्वादशं स्मृतम् ॥ इति ।

एतल्लक्षणानि भविष्यपुराणे—

अहन्यहनि यच्छ्राद्धं तन्नित्यमिति कीर्तितम् ।
वैश्वदेवविहीनं तदशक्ताबुदकेन तु ॥
एकोद्दिष्टन्तु यच्छ्राद्धं तन्नैमित्तिकमुच्यते ।
तस्यद्वैवं कर्तव्यमयुग्मान् भोजयेद्विजान् ॥

कामाय विहितं काम्यमधिमेतार्थसिद्धये ।
 पार्वणेन विधानेन तदप्युक्तं खगाधिप ॥
 वृद्धौ यत्क्रियते श्राद्धं वृद्धिश्राद्धं तदुच्यते ।
 सर्वम्प्रदक्षिणङ्कार्यं पूर्वाण्हे तूपवीतिना ॥
 गन्धोदकतिर्कैर्धुक्तं कुर्यात्पात्रचतुष्टयम् ।
 अर्घ्यार्थं पितृपात्रेषु प्रेतपात्रं प्रसेचयेत् ॥
 ये समाना इतिद्वाभ्यामेतज्ज्ञेयं सपिण्डनम् ।
 नित्येन तुल्यं शेषं स्यादेकोद्दिष्टं स्त्रिया अपि ॥
 अमावास्यां यत्क्रियते तत्पार्वणमिति स्मृतम् ।
 क्रियते वा पार्वणि यत्तत्पार्वणमिति स्थितिः ॥
 गोष्ठ्यां यत्क्रियते श्राद्धं गोष्ठीश्राद्धं तदुच्यते ।
 बहूनां विदुषां संपत्सुखार्थं पितृवृत्तये ॥
 क्रियते शुद्धये यत्तु ब्राह्मणानान्तु भोजनम् ।
 शुद्ध्यर्थमिति तत्प्रोक्तं वैनतेय मनीषिभिः ॥
 निषेककाले सोमे च सीमन्तोन्नयने तथा ।
 ज्ञेयम्पुंसवनं च श्राद्धङ्कुर्याद्भवेव च ॥
 देवानुविश्य यच्छ्राद्धं तत्तु दैविकमुच्यते ।
 हविष्येण विशिष्टेन सप्तम्यादिषु यजतः ॥
 गच्छन्देशान्तरं यश्च श्राद्धङ्कुर्यात्तु सर्पिषा ।
 यानार्थमिति तत्प्रोक्तं प्रवेशे च न संशयः ॥
 शरीरोपचये श्राद्धमर्थोपचय एव च ।
 पुष्ट्यर्थमेतद्विज्ञेयमौपचायिकमुच्यते ॥

वृद्धिः पुत्रजन्मविवाहादिः । नित्येनावश्यकनैकोद्दिष्टेन पार्वणेन
 च तुल्यं शेषमङ्गजातं स्यात् , सपिण्डीकरणस्योभयात्मकत्वात् ।
 पार्वणांशे पार्वणेनैकोद्दिष्टांशे एकोद्दिष्टेन सममित्यर्थः । “एकोद्दिष्टं
 स्त्रिया अपि” इत्येकोद्दिष्टं सपिण्डीकरणमेवाुक्तम् । प्रसङ्गात्

स्त्रीसम्बन्धेनाऽपि उभयात्मकस्यैकदेशेन निर्देशः । “क्रियते वा पर्व-
णि” इति पर्वशब्दः संक्रान्त्यादिपरः, अमावास्यायाः पूर्वमुक्तत्वात् ।

वृद्धवसिष्ठः—

प्रतिपर्व भवेद्यस्मात्प्रोच्यते पार्वणन्तु तत् ।

तच्च त्रिपुरुषोद्देशेन स्यात् ।

अथ श्राद्धाऽधिकारिणः । शङ्खः—

पितुः पुत्रेण कर्तव्या पिण्डदानोदकक्रिया ।

पुत्राभावे तु पत्नी स्यात् पत्न्यभावे तु सोदरः ॥

गौतमः—

“पुत्राऽभावे सपिण्डा मातृसपिण्डाः शिष्याश्च दद्युस्तदभावे
ऋत्विगाचार्यौ” ।

अत्र शङ्खवचनाऽनुरोधेन पुत्राऽभावे पत्नी तदभावे सपिण्डाः,
इति क्रमः ।

पुत्राश्च द्वादशविधा औरसादयः ।

तत्र याज्ञवल्क्यः—

औरसो धर्मपत्नीजस्तत्समः पुत्रिकासुतः ।

क्षेत्रजः क्षेत्रजातस्तु सगोत्रेणेतरेण वा ॥

गृहे प्रच्छन्न उत्पन्नो गूढजस्तु सुतः स्मृतः ।

कानीनः कन्यकाजातो मातामहसुतो मतः ॥

अप्ततायां सतायां वा जातः पौनर्भवः स्मृतः ।

दद्यान्माता पिता यं वा स पुत्रो दत्तको भवेत् ॥

क्रीतश्च ताभ्यां विक्रीतः कुत्रिमः स्यात् स्वयंकृतः ॥

दत्तात्मा तु स्वयन्दत्तो गर्भे विन्नः सहोदजः ।

उत्सृष्टो गृह्यते यस्तु सोऽपविद्धो भवेत्सुतः ॥

पिण्डदोऽशहरश्चैषां पूर्वाभावे परः परः । (२-१२८-१३२)

एते पुत्रप्रतिनिधयो युगान्तरे ग्राह्याः । कर्त्तव्यं तु दत्तौरसावेव ।

दत्तौरेसेतरेषां तु पुत्रत्वेन परिग्रहः ।

इतिकलिवर्ष्यप्रकरणे चन्द्रिकायां निषिद्धत्वात् ।

स्मृतिसङ्ग्रहेऽप्युक्तम्—

पुत्रः पौत्रश्च तत्पुत्रः पुत्रिकापुत्र एव च ।

पत्नी भ्राता च तज्जश्च पिता माता स्नुषा तथा ॥

भगिनी भागिनेयश्च सपिण्डः सोदकस्तथा ।

असन्निधाने पूर्वेषामुत्तरे पिण्डदाः स्मृताः ॥ इति ।

विष्णुपुराणे—

पुत्रः पौत्रः प्रपौत्रश्च तद्धर्षे भ्रातृसंततिः ।

सपिण्डसन्ततिर्वाऽपि क्रियाभाक् नृप जायते ॥

तेषामभावे सर्वेषां समानोदकसन्ततिः ।

मातृपक्षसपिण्डेन सम्बद्धो यो जनेन वा ॥

कुलद्वयेऽपि चोच्छन्ने स्त्रीभिः कार्या क्रिया नृप ।

तत्सङ्घातगतैर्वाऽपि कार्या मेतस्य संस्क्रिया ॥

शङ्खः—

भार्यापिण्डं पतिर्दद्याद्भर्त्रे भार्या तथैव च ।

श्वश्रादेश्च स्नुषा चैव तदभावे तु सोदरः ॥

एतदपि पुत्राद्यभावविषयम् ।

सर्वाभावे स्त्रियः कुर्युः स्वभर्तृणाममन्त्रकम् ।

इतिवचनात् ।

मार्कण्डेयपुराणे—

सख्युरुत्सन्नबन्धोश्च सखाऽपि, श्वशुरस्य च ।

जामाता स्नेहतः कुर्यादाखिलम्पैतृमेधिकम् ॥ इति ।

सर्वाऽभावे तु नृपतिः कारयेत्तस्य रिक्ततः ।

तज्जातीयेन वै (१)सम्यग्दाहाद्यास्सकलाः क्रियाः ।

सर्वेषामेव वर्णानां बान्धवो नृपतिर्यतः ॥ इति ।

(१) 'वैषम्यात्' ख. 'वै साम्या' क. ।

स्कन्दपुराणेऽपि—

सर्वाऽभावे स्त्रियः कुर्युः स्वभर्तृणाममन्त्रकम् ।

पित्रोरनुपनीतोऽपि विदध्यादौरसः सुतः ।

और्ध्वदेहिकमन्ये तु संस्कृताः श्राद्धकारिणः ॥

औरसोऽनुपनीतोऽपि पित्रोर्मातापित्रोरौर्ध्वदेहिकङ्क्यात् ।

तदाह मनुः—

न ह्यस्मिन्पुत्र्यते कर्म किञ्चिदामौञ्जिवन्धनात् । (१-१७१)

नाभिर्व्याहारयेद्ब्रह्म स्वधानिनयनाहते ॥ इति । (२-१७२)

स्वधानिनयनं प्रेतकर्म ।

सुमन्तरपि—

नाभिर्व्याहारयेद्ब्रह्म यावन्मौञ्जी न बध्यते ।

मन्त्राननुपनीतोऽपि पठेदेवैक औरसः ॥ इति ।

अन्ये तु (१)क्षेत्रजादिपुत्रभ्रातृत्पुत्राश्च संस्कृता उपनीताः

श्राद्धकारिणः स्युः, औरसग्रहणसामर्थ्यात् । किं पुत्रो जन्मनः

प्रभृत्यधिकारी ? इत्यत आह स एव—

चौलादाद्याब्दिकादर्वाङ् न कुर्यात्पैतृमेधिकम् ।

प्रथमवार्षिकचूडाकरणात्पूर्वं पैतृमेधिकम् कुर्यात् ॥

तदाह सुमन्तुः—

पुत्रश्चोत्पत्तिमात्रेण संस्कुर्यादृणमोचनात् ।

पितरन्नाब्दिकाचौलात्पैतृमेधेन कर्मणा ॥

नन्वसौ मन्त्रेण कुर्यान्नाऽमन्त्रकमित्याह स एव—

तृतीयवत्सरादूर्ध्वं मन्त्रवत्तत्समाचरेत् ।

अनुपनीतस्तृतीयवत्सरादूर्ध्वं तत्पैतृमेधिकङ्कर्म मन्त्रवन्मन्त्र-

युक्तमाचरेत् । तृतीयवत्सरादित्येतच्चौलोपलक्षकम् ।

तदाह सुमन्तुः—

अनुपेतोऽपि कुर्वीत मन्त्रवत्पैतृमेधिकम् ।

यद्यसौ कृतचूडः स्याद्यदि स्याच्च त्रिवत्सरः ॥

“नह्यस्मिन्पुज्यते” इति यन्मनुवचनम्, ‘नाऽभिव्याहारयेद’
इति यत्सुमन्तुवचनं, तद्वयं तृतीयवर्षकृतचूडाविषयम् ।

यत्तु—

कुर्यादनुपनीतोऽपि श्राद्धमेकोऽपि यः सुतः ।

पितृयज्ञाहुतिं पाणौ जुहुयान्मन्त्रपूर्वकम् ॥ इति,

तदपि तृतीयवर्षकृतचूडाविषयम् । यत्तु—

कृतचूडोऽनुपेतस्तु पित्रोः श्राद्धं समाचरेत् ।

उदाहरेत्स्वधाकारं न तु वेदाक्षराण्यसौ ॥

इति स्मृतिसंग्रहकारवचनम्, तत्(१) प्रथमवर्षकृतचूडाविषयम् ।

नन्वनुपनीतः कृत्स्नं मन्त्रवत्कुर्याद् उत्तैकदेशमित्यत आह—

असंस्कृतश्च पत्नी च यथाविध्येव मन्त्रवत् ।

अनुपनीतः पत्नी च—यद्यत्कर्म मन्त्रवत्कुर्यादिति विहितं, त

सदेव मन्त्रवत्कुर्यात् ।

तदाह कात्यायनः—

असंस्कृतेन पत्न्या च ह्यग्निदानं समन्त्रकम् ।

कर्तव्यमितरत्सर्वं कारयेदन्यमेव हि ॥ इति ।

मनुः—

पितृयज्ञाहुतिं पाणौ जुहुयान्मन्त्रपूर्वकम् ।

स्कन्दपुराणे—

यज्ञेषु मन्त्रवत्कर्म पत्नी कुर्याद्यथाविधि ।

तदौर्ध्वदेहिके सा हि मन्त्रार्हा धर्मसंस्कृता ॥ इति ।

यत्तु—

सर्वाऽभावे स्त्रियः कुर्युः स्वभर्तृणाममन्त्रकम् ।

तदधर्म्यासुरादित्रिवाहोढास्त्रीविषयम् ।

तथाच शातातपः—

धर्म्यैर्विवाहैरूढा या सा पत्नी परिकीर्तिता ।

सहाऽधिकारिणी ह्येषा यज्ञादौ धर्मकर्मणि ॥

क्रयक्रीता तु या नारी न सा पत्न्यभिधीयते ।

न सा देवे च पित्र्ये स्याद्दार्सी तां मुनयो विदुः ॥

ननु ब्रह्मचारी कथमौर्ध्वदेहिकमाचरेद् व्रतभङ्गादित्यत आह—

मातापित्रोरुपाध्यायाऽऽचार्ययोर्ध्वदेहिकम् ।

कुर्वन्मातामहस्याऽपि व्रती न भ्रश्यते व्रतात् ॥

मन्त्रात्मकस्य ब्राह्मणस्य वा वेदैकदेशस्य वेदाङ्गानां वा अध्या-
पयिता उपाध्यायः । उपनयनमात्रं कृत्वा साङ्गवेदाऽध्यापयिता
आचार्यः । मात्रादीनामौर्ध्वदेहिकं कुर्वन् व्रती ब्रह्मचारी व्रताद्
उपनयननिमित्तभैक्षाचरणादिव्रतान्न भ्रश्यते भ्रष्टो न भवति ।

तदाह याज्ञवल्क्यः—

आचार्यपित्रुपाध्यायान्निर्हृत्याऽपि व्रती व्रती । (३-१५) इति ।

भविष्यपुराणे—

व्रतस्थोऽपि यथा पुत्रः पितुः कुर्यात् क्रियां नृप ।

तथा मातामहस्याऽपि दौहित्रः कर्तुमर्हति ॥

अत्र दौहित्रशब्देन पुत्रीकृतो विवक्षितः ।

यस्तु कात्यायनवचनम्—

अपुत्रायाः पतिर्दद्यात्सपुत्रायां न कुत्रचित् ।

न पुत्रस्य पिता दद्यान्नाऽनुजस्य तथाऽग्रजः ॥

यश्च बौधायनवचनम्—

पित्रा श्राद्धं कर्तव्यं पुत्राणां वै कथञ्चन ।

आत्रा चैव न कर्तव्यं आतृणाञ्च कनीयसाम् ॥ इति,

तदधिकारिपुत्रादिसङ्गावविषयं स्नेहविहीनविषयं वा ।

बौधायनः—

यदि स्नेहेन कुर्वीत सपिण्डीकरणं विना ।

गयायान्तु विशेषेण ज्यायानपि समाचरेत् ॥

असत्यधिकारिणि पित्रादिभिरपि कर्तव्यम् ।

तदुक्तं सङ्ग्रहे--

उच्छन्नबान्धवं प्रेतं पिता भ्राताऽथवाऽग्रजः ।

जननी वाऽपि संस्क्रुर्यान्महदेनोऽन्यथा भवेत् ॥

बीजिक्षेत्रिणोर्विषये मरीचिः--

स्वमोत्रे वाऽन्यमोत्रे वा यो भवेद्विधवासुतः ।

पिण्डश्राद्धविधानञ्च क्षेत्रिणः प्राग्निनिर्वपेत् ॥

बीजिने तु ततः पश्चात्, क्षेत्री जीवति चेत् क्वचित् ।

बीजिने दद्युरादौ च मृते पश्चात्प्रदीयते ॥

पुत्रिकापुत्रश्राद्धे विशेषमाह मनुः--

मातुः प्रथमतः पिण्डं निर्वपेत्पुत्रिकासुतः ।

द्वितीयं तु पितुस्तस्यास्तृतीयमपि (१)तत्पितुः ॥ (९-१४०)

तस्य मातामहस्य पितुः (?) प्रपितामहस्येत्यर्थः । मातामह एव

हि पुत्रिकापुत्रस्य पिता ।

अभ्रातृकां प्रयच्छामि तुभ्यं कन्यामलङ्कृताम् ।

अस्यां यो जायते पुत्रः स मे पुत्रो भविष्यति ॥

इति स्मृतेः ।

उशनाः--

मातामहं तु मात्रादि पैतृकं पितृपूर्वकम् ।

मातृतः पितृतो यस्मादाधिकारोऽस्ति धर्मतः ।

विशेषमाह ऋष्यशृङ्गः--

यस्मादुभयसम्बन्धी पुत्रिकायास्सुतो ह्यसौ ।

एतदुत्पादकस्य पितुः पुत्रान्तराऽभावे ज्ञेयम् । पुत्रवति तु

जमके मातामहस्यैवाञ्जहरस्तर्पणश्राद्धादिमदो न पितुरेवति । यः

पुनर्धनहारी दौहित्रस्तेन अवश्यं नवश्राद्धाद्यपि कर्तव्यम् ।

मातामहं नवश्राद्धमवश्यं धनहारिणा ।

दौहित्रेणाऽर्धनिकृत्यै कर्तव्यं त्रिधिवत्सदा ॥

(१) 'तृतीयं तर्पितुः पितुः' मनुपुस्तके ।

आदेहपतनात्कुर्यात्तस्य पिण्डोदकक्रियाम् ।

पतितस्य दाहौर्ध्वदेहिकश्राद्धादौ विशेषो वसिष्ठेनोक्तः—

पतितानां न दाहः स्यान्नान्तेष्टिर्नाऽस्थिसंचयः ।

नचाश्रुपातः पिण्डश्च कार्यं श्राद्धादिकं क्वचित् ॥

एतानि पतितानां तु यः करोति विमोहितः ।

तप्तकृच्छ्रद्वयेनैव तस्य शुद्धिर्नचाऽन्यथा ॥

पतिते पितरि पितामहश्राद्धं कार्यमित्युक्तं षट्त्रिंशन्मते—

वृद्धौ तीर्थे च संन्यस्ते ताते च पतिते सति ।

येभ्य एव पिता दद्यात्तेभ्यो दद्यात्तु वै सुतः ॥ इति ।

पतिते पितरि जीवति मृते चैतत्समानमेव हेमाद्रौ—

ब्राह्मणादिहते ताते पतिते सङ्गवर्जिते ।

व्युत्क्रमाच्च मृते देयं येभ्य एव ददात्यसौ ॥ इति ।

अत्राऽपरो विशेषो दिवोदासप्रकाशे देवलेनोक्तः—

माता म्लेच्छत्वमापन्ना पिता वाऽपि कदाचन ।

न श्राद्धं सूतकन्नैव इत्येवं देवलोऽब्रवीत् ॥

पितरं विष्णुमुच्चार्य तदूर्ध्वंश्च पितामहम् ।

तृतीयञ्च ततो ब्रूयात्पिण्डान् दद्यात्पृथक् पृथक् ॥

त्रयाणां मध्ये एकोऽपि चेन्म्लेच्छत्वमापन्नस्तदा तस्य स्थाने
विष्णोरुच्चारः । एवं मात्रादीनामप्युहनीयमिति ।

अथ जीवत्पितृकश्राद्धाऽधिकारनिर्णयः । तत्र कात्यायनः—

सपितुः पितृकृत्येषु अधिकारो न विद्यते ।

न जीवन्तमतिक्रम्य किञ्चिद्दद्यादिति श्रुतिः ॥

अत्राऽपवादो मैत्रायणीयपरिशिष्टे—

उद्वाहे पुत्रजनने पिश्येष्ट्यां सौमिके मखे ।

तीर्थे ब्राह्मण आयाते षडेते जीवतः पितुः ।

एते षट्काला इत्यर्थः । केचिदुद्वाहोऽत्र द्वितीयादिः, प्रथमो-
द्वाहे पितुरेवाऽधिरः । तदुक्तम्—

नान्दीश्राद्धं पिता कुर्यादाद्ये पाणिग्रहे बुधः ।

अत ऊर्ध्वं प्रकुर्वीत स्वयमेव तु नान्दिकम् ॥

इत्याहुः; तन्न, प्रथमोद्वाहेऽपि पितुर्जीवत्पितृकत्वेन पुत्रो-
द्वाहप्रयुक्तश्राद्धानधिकारप्रसङ्गात् । तस्मादुद्वाहप्रयुक्तं नान्दीश्राद्धं
यस्य यदा प्राप्तं तेन तदा कर्तव्यमित्यविशेषण विधीयते, सङ्कोच-
काभावात् । तच्च प्रथमे पितुरेव प्राप्तमिति तस्याऽपि जीवत्पितृकत्वे
भवति । द्वितीयादौ तु पुत्रस्यैवेति तस्याऽपि जीवत्पितृकत्वे भव-
त्येव तदिति यथास्थितमेव साधीय इति । परिशिष्टचन्द्रिकायान्तु
प्रथमविवाहस्य संस्कारत्वाद् द्वितीयविवाहे न श्राद्धम् । अत एव
ब्रह्मपुराणे—

सर्वे विद्याव्रतस्नाता विवाहा ब्राह्मणादयः ।

इत्यभिधाय—

नान्दीमुखेभ्यः श्राद्धन्तु पितृभ्यः कार्यभूद्दये ।

ततो विवाहः कर्तव्यः शुद्धः शुद्धसुतपदः ॥

इति स्नातकस्यैव विवाहाङ्गश्राद्धकर्तव्यतोपदेशादित्युक्तम् ।
पित्र्येष्ट्यां चातुर्मास्येषु तथा पिण्डपितृयज्ञे च । सौमिके मखे सो-
मादौ पुरोडाशात् पिण्डदाने च ।

मनुः—

ध्रियमाने तु पितरि पूर्वेषामेव निर्वपेत् ।

विप्रवद्वापि तं श्राद्धे स्वकं पितरमाशयेत् ॥ (३-२२०)

पिता यस्य तु वृत्तः स्याज्जीवित्त्वाऽपि पितामहः

पितुः स नाम सङ्कीर्त्य कर्त्तयेत्पितामहम् ॥ (३-२२१)

पितामहो वा तच्छ्राद्धं भुञ्जीतेत्यब्रवीन्मनुः । (३-२२२)

पूर्वेषां पितामहादीनाम् । पितुः स नाम सङ्कीर्त्य अस्मत्पितुः
पितामह इति स्वप्रपितामहनाम पिण्डदानादिषु गृह्णीयादित्यर्थः ।

भविष्यपुराणे—

जीवमाने न देयं स्याद्यस्माद्भरतसत्तम ।

तस्माज्जीवत्पिता कुर्याद् द्वाभ्यामेव न संशयः ॥

विष्णुः—

“पितरि जीवति यच्छ्राद्धं कुर्याद्येषां पिता कुर्यात्तेषां कुर्यात् । पितरि पितामहे च जीवति येषां पितामहः । पितरि पितम्पहे प्रपितामहे च जीवति नैव कुर्यात् । यस्य पिता प्रेतः स्यात्स पित्रे पिण्डं निधाय पितामहात्परं द्वाभ्यां दद्यात् । यस्य पिता पितामहश्च प्रेतौ स्यातां स ताभ्यां पिण्डौ दत्त्वा पितामहपितामहाय दद्यात् । यस्य पितामहः प्रेतः स्यात्स तस्मै पिण्डं निधाय प्रपितामहात्परं द्वाभ्यां दद्यात् । यस्य पिता प्रपितामहश्च प्रेतौ स्यातां स पित्रे पिण्डं निधाय पितामहात्परं द्वाभ्यां दद्यात्” इति ।

जीवत्पितृकेन आश्विनशुक्रमतिपदि मातामहश्राद्धमवश्य-
कृतव्यम् ।

तदाह श्राद्धप्रदीपे गौतमः—

जातमात्रस्तु दौहित्रो विद्यमानेऽपि मातुले ।

कुर्यान्मातामहश्राद्धं प्रतिपद्याश्विने सिते ॥ इति ।

श्राद्धकमलेऽपि—

गर्भच्युतोऽपि दौहित्रः कुर्यात्पितरि जीवति ।

श्राद्धं मातामहानाञ्च पक्षान्तादपरिऽहनि ॥

मातुः पितरमारभ्य त्रयो मातामहाः स्मृताः ।

तेषां वै पितृवत्श्राद्धं कुर्युर्दुहितृमूनवः ॥

इयं श्रुत्वा प्रतिपत् सङ्गवव्यापिनी ग्राह्यति निर्णयदीपे उक्तम्—

प्रतिपद्याश्विने शुक्ले दौहित्रस्त्वेकपार्वणम् ।

श्राद्धं मातामहं कुर्यात् सपिता सङ्गवे सति ॥ इति ।

जातमात्रोऽपि दौहित्रो जीवत्यपि च मातुले ।

प्रातःसङ्गवयोर्मध्ये यदा तु प्रतिपद् भवेत् ॥ इति वचनात् ।

अत्र सपितेतिवचनाज्जीवत्पितृक एवाधिकारी । अत एव

पिण्डरहितं कुर्यात् । “मुण्डनं पिण्डदानं च” इति दक्षवचनात् ,
अन्वष्टक्यविशेषवचनाच्च ।

जीवत्पितृकस्याऽऽभ्युदयिके कर्मणि निर्णयविशेष उच्यते ।

सायणीये--

नान्दीश्राद्धं पिता कुर्यादाद्ये पाणिग्रहे पुनः ।

अत ऊर्ध्वं प्रकुर्वीत स्वयमेव तु नान्दिकम् ॥

चन्द्रिकायां कात्यायनस्तु—

स्वपितृभ्यः पिता दद्यात् सुतसंस्कारकर्मसु ।

पिण्डानोद्वाहनात्तेषां तस्याऽभावे तु तत्क्रमात् ॥

अस्याऽर्थः । सुतसंस्कारकर्मसु जातकर्मादिषु तेषां सुतानां
आ उद्वाहनात् विवाहपर्यन्तं पिता स्वपितृभ्यः पिण्डान्दद्यात् वृद्धि-
श्राद्धं कुर्यात् । तस्याऽभावे तु तेषां कर्तृणां जातकर्मादिसंस्कारकर्मसु-
असंस्कृतास्तु संस्कार्या भ्रातृभिः पूर्वसंस्कृतैः ।

इत्यादिवचनात् यो गम्यमानः क्रमः तेन क्रमेण ज्येष्ठभ्रात्रादिः
स्वपितृभ्यो दद्यादिति । समावर्तनस्याऽपि विवाहप्राचीनसुतसंस्का-
रत्वात् समावर्तनेऽपि पितैव स्वपितृभ्यो दद्यात् । अजीवत्पितृकस्तु
पूर्वसंस्कृतभ्रात्रसम्भवे स्वयमेव स्वपितृभ्यो दद्यात् । उपनयनेन
कर्माऽधिकारस्य जातत्वात् । विवाहेऽप्येवमेव द्रष्टव्यमिति । त-
स्याऽभावे तु तत्क्रमादित्यंशस्य हेमाद्रिकृता व्याख्या लिख्यते ।
पित्रभावे अन्यो यः कश्चित् संस्कारं कुर्यात् स तत्क्रमात् तं
पितरमारभ्य यः संस्कार्यस्य पितृणां क्रमः तेन क्रमेण (१) दद्या-
न्नतु स्वकीयेभ्यः पितृभ्य इत्यर्थः स्थापितो निगमवाक्येन । तस्मा
त्पितृव्याऽऽचार्यमातुलादयः संस्कार्यस्योपनेयादेरेव पितृभ्यः श्राद्धं
दद्युर्न स्वपितृभ्यः इति अत्रपारमार्थिकः पक्षो विधीयते इति ।

वृद्धिश्राद्धाकरणे प्रत्यवायो वृद्धशातातपेनोक्तः—

वृद्धौ न तर्पिता ये वै तर्पिता गृहमेधिभिः ।

तद्दानमफलं सर्व्वमासुरो विधिरेव सः ॥ इति ॥

अथ श्राद्धकालाः । तत्र याज्ञवल्क्यः—

अमावास्याऽष्टका वृद्धिः कृष्णपक्षोऽग्नद्वयम् ।

द्रव्यं ब्राह्मणसम्पत्तिं विषुवत्सूर्यसंक्रमः ॥ [१-२१७]

व्यतीपातो गजच्छाया ग्रहणं चन्द्रसूर्ययोः ।

श्राद्धं प्रति रुचिश्चैव श्राद्धकालाः प्रकीर्तिताः ॥ [१-२१८]

ब्रह्मपुराणेऽपि—

आषाढ्यामथ कार्तिक्यां माघ्यां मन्वन्तरादिषु ।

युगादिषु च दुःस्वप्ने जन्मर्से ग्रहपीडिते ॥

प्रौष्ठपदासिते पक्षे श्राद्धं कुर्वीत यत्रतः ।

मार्गशीर्षे च पौषे च माघे प्रौष्ठे च फाल्गुने ॥

कृष्णपक्षेषु पूर्व्वेशुरन्वष्टक्यन्तथाऽष्टमी । इति ।

तिस्रोऽष्टकास्तासु श्राद्धं कुर्वीत पार्वणम् । मार्गशीर्षे मासि
तथा पौषे माघे फाल्गुने प्रौष्ठे भाद्रपदे च कृष्णपक्षेषु पूर्व्वेशुरष्टम्या-
न्वष्टक्यञ्चेति तिस्रोऽष्टकास्तासु श्राद्धं कुर्वीत । पूर्व्वेशुः सप्तमी,
अन्वष्टक्यं च नवमी ।

तदाह शौनकः—

हेमन्तशिशिरयोश्चतुर्णामपरपक्षाणामष्टम्योऽष्टकाः । वृद्धिः
पुत्रजन्मादिः । कृष्णपक्षो भाद्रपदाऽपरपक्षः । अयनं दक्षिणोत्तरम् ।
हव्यब्राह्मणयोः श्राद्धार्हयोः सम्पत्तिः प्राप्तिः । विषुवन्मेषतुला-
संक्राती । सूर्यसंक्रमः आदित्यस्य राशितो राश्यन्तरगमनम् ।
अयनविषुवतोः संक्रान्तित्वेनैवोपादाने सिद्धेऽपि पृथगुपादानं
फलातिशयप्रतिपादनाऽर्थम् ।

व्यतिपातयोगः शास्त्रान्तरे दर्शितः ।

पञ्चाननस्थौ गुरुभूमिपुत्रौ मेषे रविः स्याद्यदि शुक्लपक्षे ।

पाशाभिधाना करभेन युक्ता तिथिर्व्यतीपात इतीह योगः ।

पञ्चाननः सिंहः, गुरुभूमिपुत्रौ बृहस्पत्यङ्गारकौ, पाशाभि-
धाना द्वादशी, करभं हस्तनक्षत्रम् । गजच्छाया ग्रन्थान्तरे—

यदेन्दुः पितृदैवस्ये हंसश्चैव करे स्थितः ।

तिथिर्वैश्रवणीया च गजच्छायेति सा स्मृता ॥

युगादयो त्रिष्णुपुराणे—

वैशाखमासस्य तु या तृतीया नवम्यसौ कार्तिकशुक्लपक्षे ।

नभस्यमासस्य तमिस्रपक्षे त्रयोदशी पञ्चदशी च माघे ॥

माघे पञ्चदशी अमावास्या ।

नारदीयपुराणे—

द्वे शुक्ले द्वे तथा कृष्णे युगादी कवयो विदुः ।

कृष्णे पूर्वयुते ग्राहे शुक्ले तूत्तरसंयुते ॥

द्वे शुक्ले वैशाखतृतीया कार्तिकनवमी च । द्वे कृष्णे भाद्रपद-
त्रयोदशी माघाऽमावास्या च ।

अस्मिंश्च गोभूमिहिरण्यवस्त्रदानेन सर्वं पविहाय पापम् ।

शूरत्वामिन्द्रस्य सुहृत्त्वमेत्य मर्त्याऽधिपत्वं लभते मनुष्यः ॥

मन्वादयो मत्स्यपुराणे—

अश्वयुक् शुक्लनवमी कार्तिकी द्वादशी तथा ।

तृतीया चैत्रमासस्य तथा भाद्रपदस्य च ॥

फाल्गुनस्य त्रमावास्या पौषस्यैकादशी सिता ।

आषाढस्याऽपि दशमी माघमासस्य सप्तमी ॥

श्रावणस्याऽष्टमी कृष्णा तथाऽपाढी च पौर्णिमा ।

कार्तिकी फाल्गुनी चैत्री ज्यैष्ठी पञ्चदशी सिता ॥

मन्वन्तरादयश्चैता दत्तस्याक्षयकारकाः ।

यत्र कृष्णेतिविशेषनिर्देशस्तत्र कृष्णैव । यत्र विशेषनिर्देशा-

भावस्तत्र सितैव । (१)अकरणे प्रायश्चित्तमुक्तं ऋग्विधाने—

त्वं भुवः प्रतिमन्त्रञ्च शतवारञ्जले जपेत् ।

मन्वादयो यदा न्यूनाः कुरुते नैव वाऽपि यः ॥ इति ।

एवं षण्णवतिश्राद्धान्यपि नित्यानि । तेषामयं सङ्ग्रहः—

अमायुगमनुक्रान्ति धृतिपातमहालयाः ।

अन्वष्टव्यश्च पूर्वेषुः षण्णवत्योऽष्टकास्तथा ॥ इति ।

सङ्ग्रहेऽपि—

मन्वादिश्च युगादिश्च अमा संक्रातिवैधृती ।

पक्षश्राद्धाऽष्टकापाताः श्राद्धकाला इति स्मृताः ॥

श्राद्धकमले द्विसप्ततिश्राद्धकालाः—

अमावास्या द्वादशैव क्षयाहद्वितये तथा ।

षोडशापरपक्षस्य अष्टकाऽन्वष्टकाश्च षट् ॥

संक्रान्त्यो द्वादश तथा अयने द्वे च कीर्तिते ।

चतुर्दश च मन्वादेर्युगादेश्च चतुष्टयम् ॥

अनन्तिकाश्चतस्रश्च श्राद्धान्येवं द्विसप्ततिः ।

अनन्तिका आषाढीकार्तिकीमाघीवैशाख्य इति ।

कल्पादयो रेवाखण्डे—

वैशाखस्य तृतीया या कृष्णाख्या फाल्गुनस्य च ।

पञ्चमी, चैत्रमासस्य अमावास्या तथा परा ॥

शुक्ला त्रयोदशी माघे कार्तिकस्य तु सप्तमी ।

नवमी मार्गशीर्षस्य सप्त कल्पादयः स्मृताः ॥

अत्राऽपि पूर्वपक्षे कृष्णैव, उत्तरत्र शुक्ला इति विवेकः ।

तासु जप्तं हुतं श्राद्धं कृतमक्षयतां व्रजेत् । इति ।

अथ काम्यकालाः । तत्र मनुः—

कुर्वन्प्रतिपदि श्राद्धं सुरूपान् लभते सुतान् ।

कन्यकांतु द्वितीयायां तृतीयाया तु बन्दिनः ॥

पशून् शूद्रांश्चतुर्ध्यां तु पञ्चम्यां शोभनान् सुतान् ।
 षष्ठ्यां द्यूतजयं चैव सप्तम्यां लभते कृषिम् ॥
 अष्टम्यामपि पाण्डित्यं लभते श्राद्धदः सदा ।
 स्यान्नवम्यामेकखुरं दशम्यां द्विखुरं बहु ॥
 एकादश्यां तथा रूप्यं ब्रह्मवर्चस्विनः सुतान् ।
 द्वादश्यां जातरूपञ्च राजतं कुप्यमेव च ॥
 द्वात्रिंशदश्यां त्रयोदश्यां चतुर्दश्यां तु (१)कुप्रजाम् ।
 प्रीयन्ते पितरश्चाऽस्य ये शस्त्रेण हता रणे ॥
 पक्ष्यादिविनिर्दिष्टान् विपुलान्पनसः प्रियान् ।
 श्राद्धदः पञ्चदश्यां तु सर्वान्कामान् समश्नुते ॥

बन्दिनः स्तुतिपाठकाः, स्तुतो भवतीत्यर्थः । द्यूतं द्यूतजयम् ।
 जातरूप्यं हेम । कुप्यं सुवर्णरजतव्यतिरिक्तं ताम्रादि । पक्षतिः
 प्रतिपत् तदादितिथिष्वभिहितानि यानि फलानि तेषु स्वीयमनसोऽ-
 भीष्टान् सर्वान् कामानमावास्याश्राद्धदः प्राप्नोतीत्यर्थः ।

ब्रह्मपुराणे—

अश्विन्यां प्राप्नुयादश्वान् , भरण्यामायुरुत्तमम् ।
 कृत्तिकायां विज्वरत्वं श्राद्धकृत्समवाऽप्नुयात् ॥
 प्राजापत्ये तथा पुष्टिं, सौम्ये चौजः सुशोभनम् ।
 आर्द्रायां तु परां सिद्धिं, पुत्रान् श्रेष्ठान् पुनर्वसौ ॥
 पुष्ये सुतान् वरिधर्मान् , सार्ये च लभते धनम् ।
 द्वात्रिंशदश्यां मघास्वेव, भाग्ये सौभाग्यमुत्तमम् ॥
 दानशक्तिमथाऽर्यम्णे, हस्ते श्रेष्ठं महर्द्धिमत् ।
 त्वाष्ट्रे दुहितरं पुण्यां, स्वातीं वाणिज्यमुत्तमम् ॥
 विशाखायां धुभान् पुत्रान् , मैत्रे चाप्यहतां गतिम् ।
 ज्येष्ठायामधिपत्यं तु, मूले (२)चारोग्यमुत्तमम् ॥

(१) 'सुप्रजाम्' ख. ग.।

(२) मूले चारेणमुत्तममिति क. पुस्तके पाठः ।

आषाढासु यशोलाभमुत्तरासु विशोकताम् ।
 श्रवणे च गतिं पुण्यां, धनिष्ठासु धने बहु ॥
 वारुणे तु कृषेर्द्वि वैशाखे वार्षिकं बहु ।
 बर्हीर्गाश्चोत्तरायाञ्च, पौष्णे कुप्यं महानिधिम् ॥
 इति संचिन्त्य योगेन विधिना साधयेच्च यत् ।
 स तस्मिन्दिवसे श्राद्धे भक्त्या सन्तपर्येत्पितृन् ॥

कूर्मपुराणे —

आदित्यवारे त्वारोग्यं, सोमे सौभाग्यमेव च ।
 कुजे सर्वत्र विजयं, सर्वान्कामान्बुधस्य तु ॥
 विद्यामभीष्टां तु गुरौ, धनं वै भार्गवे पुनः ।
 शनैश्चरे लभेदायुरारोग्यं च सुदुर्लभम् ॥

मरीचिः—

कृत्तिकादिषु ऋक्षेषु यदेव फलमीरितम् ।
 विष्कम्भादिषु योगेषु तदेव फलमश्नुते ॥

तथाच—

विष्कम्भादिषु योगेषु फलं नक्षत्रवत् स्मृतम् ।
 श्राद्धं रव्यादिवारेषु ह्यारोग्यादिफलेऽसवः ॥
 कुर्युः, फलमिदं तेषां वनादिकरणेष्वपि ।

बृहस्पतिः—

आरोग्यं चैव सौभाग्यं शत्रूणाञ्च पराजयम् ॥
 सर्वान्कामान्प्रियां विद्यां धनमायुर्यथाक्रमम् ।
 सूर्यादिदिवसेष्वेतच्छ्राद्धकृत्लभते फलम् ॥ इति ॥

अथाऽमावास्याद्वैविध्ये निर्णयः । तत्र सङ्ग्रहकारः—

दशो यत्राऽपराहं स्पृशति स दिवसः श्राद्धकालो द्वयोश्च—
 अत्राऽनल्पो यदाऽसौ यदि भवति समः क्षीयमाणे तु पूर्वः ॥
 वृद्धौ साम्येऽप्यनमेर्युवतिवृषलयोश्च इव, एवाऽहिताग्नेः ।
 पूर्वो न काऽपराहं स्पृशति कुतुपमंस्पर्शतोऽयं विधिः स्यात् ॥

अस्याऽर्थः—दर्शो यत्राऽपराण्हं स्पृशति प्राप्नोति स दिवसः
श्राद्धकालः ।

अथ दिनद्वयापराण्हयोर्दर्शस्पर्शो निर्णयमाह—द्वयोश्चेद्यत्रानल्प
इति । दिनद्वयापराण्हयोर्दर्शस्पर्शश्चेद् यत्र दिवसे सोऽधिकः स एव
श्राद्धकालः । अथ दिनद्वयाऽपराण्हयोर्दर्शसाम्ये निर्णयमाह—यदाऽसौ
यदि भवति समः क्षीयमाणे तु पूर्वः । वृद्धौ साम्येऽप्यनग्नेर्बुबतिवृषलषो-
श्च श्व एवाहिताग्नेः पूर्व इति । असौ दर्शो यदा दिनद्वयापराण्हयोः
समो भवति, तदा तिथिद्वासे आहिताग्न्यनाहिताग्निबुबतिवृषलानां
पूर्वदिवसः श्राद्धकालः । तिथिवृद्धौ तिथिसाम्ये वाऽनाहिताग्निबुब-
तिवृषलाः परेद्युः । आहिताग्नेस्तु पूर्वदिवस एव श्राद्धकालः ।

अथ दिनद्वयाऽपराण्हयोर्दर्शाऽभावे निर्णयमाह । न काऽपराण्हं
स्पृशति कुतपसंस्पर्शतोऽयं विधिः स्यादिति । यदा दर्शः पूर्वस्मिन्
परस्मिन् वा कापि दिवसे अपराण्हन्न स्पृशति तदा कुतपसंस्पर्शतः ।
ल्यङ्लोपे पञ्चमी, दर्शस्य कुतपकालसंस्पर्शमाश्रित्य अयं विधिः
दर्शश्राद्धकालविधिर्ज्ञेयः । कुतपकालप्रशंसा इतिहासे दृश्यते ।

दिवसस्याऽष्टमे भागे यदा मन्दायते रविः ।

स कालः कुतपो नाम पितॄणां दत्तमक्षयम् ॥

मत्स्यपुराणे—

ऊर्ध्वं मुहूर्तात् कुतपात् यन्मुहुर्तचतुष्टयम् ।

मुहूर्तपञ्चकं ह्येतत्स्वधाभवनमिष्यते ॥

ऊर्ध्वश्चेद्दोष उच्यते तत्रैव—

सायान्दहस्त्रिमुहूर्तः स्याच्छ्राद्धं तत्र न कारयेत् ।

राक्षसी नाम सा वेला गर्हिता सर्वकर्मसु ॥

रात्रिनिषेधस्य क्वचिदपवादमाह विष्णुः—

सन्ध्यारात्र्योर्न कर्तव्यं श्राद्धं खलु त्रिचक्षणैः ।

तयोरपि च कर्तव्यं यदि स्याद्राहुदर्शनम् ॥

इत्यमावास्यानिर्णयः । अथ क्षयाहतिथिनिर्णयः । तत्र

सङ्ग्रहकारः—

सायन्तन्यपरत्र चेन्मृततिथिः सैवाब्दिके मासिके
ग्राह्या सा अथपराह्णयोर्यदि तदा यत्राऽधिका सा मता ।
तुल्या चेदुभयाऽपराह्णसमये पूर्वा न चेत्तद्द्वये
पूर्वैव त्रिमुहूर्तगास्तसमये नोचेत्परैवोचिता ॥

अस्यार्थः—सायन्तनीति । यदा मृततिथिः सायम् अपराह्णे
वा अस्ति । सा तदा आब्दिके मासिके च ग्राह्या स्यात् । सा अ-
पराह्णयोरिति । सा तिथिः उभयत्राऽपराह्णव्यापिनीचेत् तत्र यस्या-
मपराह्णकालः अधिकः अस्ति सा ग्राह्या । तुल्या चेदिति । उभय-
त्राऽपराह्णे तिथिः समा चेत् , तदा पूर्वैव । एतत्तिथिसयविषयम् ।
वृद्धौ परतिथिविधानात् । नचेत्तद्वय इति । उभयाऽपराह्णे नाऽस्ति-
चेद् अस्तमयसमये त्रिमुहूर्तगामिनी च यदा भवेत् , तदा पूर्वैव ।
इति क्षयाहनिर्णयः ।

अथैकचित्यारोहणे क्षयाहनिर्णयः ।

तत्र चन्द्रिकायां भृगुः—

या समारोहणङ्कुर्यात् भर्तृचिर्यां पतिव्रता ।

तां मृताऽहनि सम्प्राप्ते पृथक् पिण्डे नियोजयेत् ॥ इति ।

स्मृत्यन्तरेऽपि—

एकचित्यां समाह्वौ दम्पती निधनं गतौ ।

पृथक् श्राद्धं तयोः कुर्यादोदनञ्च पृथक् पृथक् ॥ इति ।

ओदनमोदनपिण्डः । यस्तु लौगाक्षिणोक्तम्—

मृताऽहनि समासेन पिण्डनिर्वपणं, पृथक् ।

नवश्राद्धञ्च दम्पत्यो रन्वारोहण एव तु ॥ इति ।

समासेन संक्षेपेण पिण्डनिर्वपणम् । नवश्राद्धन्तु दम्पत्योः
पृथक् कार्यम् । स्मृत्यन्तरे—

एकचित्यधिरोहश्चेत्तिथिरैकैव जायते ।

एकपाकेन पिण्डैक्ये द्वयोर्गृह्णीत नामनि ॥ इति ।

तदेतत्समासेन पिण्डनिर्वपणमापद्विषयम् । तथाहाग्निस्मृ-

तिरूपेण—

एकचित्यां समारूढं मृतयोरेकबर्हिषि ।

पित्रोः पिण्डान्पृथक् दद्यात्पिण्डं वाऽऽपत्सु तत्सुतः ॥

अत्रैकबर्हिषीत्याक्तिविशेषेण पार्कैक्यं श्राद्धकालैक्यञ्चोपल-
सितम् ।

अन्ये तु—

एककाले गताऽसूनां बहूनामथ वा द्वयोः ।

तन्त्रेण श्रपणङ्कत्वा श्राद्धकुर्यात् पृथक् पृथक् ॥

चन्द्रप्रकाशे—

एकचित्यां समारूढौ दम्पती प्रमृतौ यदि ।

पृथक् श्राद्धं प्रकुर्वीत पत्युरेव क्षयेऽहनि ॥

तत्रैव—

मृतानामपि भृत्यानां भार्याणां पतिनासह ।

तन्त्रेण श्रपणङ्कत्वा श्राद्धं स्वामिक्षयेऽहनि ॥

पूर्वकस्य मृतस्याऽदौ द्वितीयस्य ततः पुनः ।

तृतीयस्य ततः कुर्यात् सन्निपातेष्वयं क्रमः ॥ इति ।

श्रपणम्प्रदेयान्नपाकः । पूर्वकस्य मुख्यस्य द्वितीयस्य मुख्या-
ऽपेक्षया जघन्यस्य तृतीयस्य जघन्यतरस्येत्यर्थः । पतिमुद्दिश्य का-
लान्तरे याऽन्वारूढा सा यस्यां तिथावग्निप्रविष्टा तस्यामेव श्राद्धम-
र्हति, ननु पतिक्षयतिथौ “क्षयाहस्तु क्षयेऽहनि” इति यत्र क्षयः स
क्षयाहः । तिथिस्तात्कालिकी ग्राह्या ‘तथा मरणजन्मनोः’ इतिव-
चनात् । इति केषाञ्चिन्मतम् । तदयुक्तम् । मरणतिथौ श्राद्धम-
तिपादकवाक्यानामन्वारूढाश्राद्धेतरश्राद्धविषयत्वात् । अत्राऽ
नुश्रमः—

आर्ताऽऽर्त्तं, मुदिते हृष्टा, मोषिते मालिना कुशा ।

मृते म्रियेत या पत्यौ, सा स्त्री ज्ञेया पतिव्रता ॥ इति ।

स्वधर्ममनुपालयन्ती या साध्वी कस्माच्चित्प्रतिबन्धकात् प-

तिमरणदिने मरणाऽलाभे ततः प्रागूर्ध्वं वा तमुद्दिश्य तद्भक्त्यै
वाऽसूनुं त्यजति तस्या आब्दिकं पतिक्षयदिन एव युक्तम् ।

उक्तञ्च—

सहाऽग्रतः पृष्ठतो वा तद्भक्त्या म्रियते यदि ।

तस्याः श्राद्धं प्रदातव्यं पृथक्पत्युः क्षयेऽहनि ॥ इति ।

पत्युः क्षयेऽहनि तस्याः श्राद्धं पृथक् दातव्यमित्यन्वयः ।
तस्याः क्षयेऽहनीत्यन्वये पत्युः पृथगिति व्यर्थं स्यात् । किञ्च अ-
न्यथाप्राप्ते विधिः स्यात् । तथाच वाक्याऽनर्थक्यमिति । अत्र
केचित्-तस्या अन्वारूढाया भर्तुश्च क्षयाऽहनि स्वस्वक्षयाहे पृथक्
श्राद्धं प्रदातव्यम् । तेन तत्क्षयाहे तस्याः, पतिक्षयाहे पत्युः नत्वेक-
स्य भर्तुरेव क्षयतिथावित्यर्थ इत्याहुः । तन्न, क्षयेऽहनीत्यस्य सम्ब-
न्ध्याकाङ्क्षायां तत्पतिशब्दाभ्यां सम्बन्धिसमर्पणे कृते श्राद्धपदेऽपि
सम्बन्ध्याकाङ्क्षायां ताभ्यामेव सम्बन्धिसमर्पणे तस्याः श्राद्धं तस्याः
क्षयेऽहनीति, पत्युः श्राद्धं पत्युक्षयेऽहनीत्यादृत्तिलक्षणो वाक्यभेदः
स्यात्, पृथक्पदे वीप्साप्रसङ्गाच्च । किञ्च एकस्मिन्नेव दिने
यदा तिथिद्वयं तत्र च प्रातरेकस्यां तिथौ पत्युर्मरणमपरस्यां चाग्नि-
प्रवेशः स्त्रियाकृतस्तत्र सहगमनेऽपि दिनद्वये श्राद्धप्रसङ्गः । तस्मात्
‘तियिस्तात्कालिकी’ इतिवचनन्वारूढाश्राद्धेतरश्राद्धविषयम् ।
तदेतदुक्तं पुराणसमुच्चयेऽपि—

अग्रतः पृष्ठतो वाऽपि तद्भक्त्या म्रियते तु या ।

तस्याः श्राद्धं सुतैः कार्यं पत्युरेव क्षयेऽहनि ॥

यदि दैवादेकदिने प्रप्रोर्मृतिस्तदा युगपदेवोभयोः श्राद्धं
पितृपूर्वकं कार्यं, नतु पितुः श्राद्धं समाप्य पश्चान्मातुरिति । रौहि-
णाऽतिक्रमे दोषस्मरणात् । इत्येकचित्पारोहणक्षयाहनिर्णयः

अथ प्रोषितमृताहनिर्णयः । विश्वादर्श—

ज्ञातो मासः क्षयाह्यदि नहि विदितं तर्हि तत्र दशै

स्यादज्ञातोऽनु मासो यदि विदितमहस्तद्भवेन्मार्गशीर्षे ।

माघे वा, प्रस्थितस्य द्वयमनवगतं तर्हि तत्स्याद्द्वयं यत्-
प्रस्थाने, तन्न चेतद्भवति, तपसहौ तेऽथवा कृष्णरुद्रे ॥

अस्याऽर्थः—यदि प्रस्थितस्य द्वयं दिनमासमज्ञातम् । तर्हि
यत्प्रस्थाने द्वयं तदेव ग्राह्यम् । तदपि न ज्ञातञ्चेत्तर्हि माघस्य मा-
र्गस्य वा कृष्णैकादश्यां मृताहश्राद्धं कार्यमित्युत्तरार्द्धे सम्बन्धः । पू-
र्वाद्धं तु स्पष्टमेव ।

तथाच वायुपुराणे बृहस्पतिश्च—

न ज्ञायते मृताहश्चेत् प्रमीते प्रोषिते सति ।
मासश्चेत्प्रतिविज्ञातस्तद्दर्शे स्पान्मृतेऽहनि ॥
यदा मासो न विज्ञातो, विज्ञातं दिनमेव तु ।
तदा मार्गशिरे मासे माघे वा तद्दिनं भवेत् ॥

इति प्रोषितमृताहनिर्णयः ।

अथ क्षयाहश्राद्धस्य मलमासे कार्याकार्यऽनिर्णयः ।

तत्र सत्यव्रतः—

वर्षे वर्षे तु यच्छ्राद्धं मातापित्रोर्मृतेऽहनि ।
मलमासे न कर्तव्यं व्याघ्रस्य वचनं यथा ॥ इति ।

अनेन शुद्धमासमृतस्य मलमासे प्रतिसाम्बत्सरिकश्राद्धं न
कर्तव्यमित्युक्तम्भवति । यत्तु वृद्धवसिष्ठेनाक्तम्—

प्रतिसंवत्सरे श्राद्धे नाऽधिमासं विवर्जयेत् ।
मलमासेऽपि कर्तव्यं श्राद्धं यत्प्रतिवत्सरम् ॥ इति,

एतन्मलमासमृतविषयम् ।

तथाच पैठीनासिः—

मलमासे मृतानाश्च श्राद्धं यत्प्रतिवत्सरम् ।

मलमासेऽपि कर्तव्यं नाऽन्येषान्तु कथञ्चन ॥

इति योऽयं प्रतिषेधः, सतु प्रथमाऽब्दि कव्यतिरिक्तविषयः,
प्रथमाब्दिकस्य मलमासे वचनबलेन कर्तव्यत्वात् । तथाच

हारीतः—

असंक्रान्तेऽपि कर्तव्यमाब्दिकं प्रथमे द्विजैः । इति ।

स्मृत्यन्तरेऽपि—

आब्दिकम्प्रथमं यत्स्यात्, तत्कुर्वीत मलिम्लुचे ।

त्रयोदशे च सम्प्राप्ते कुर्वीत पुनराब्दिकम् ॥

अस्यार्थः । प्रथमाब्दिकं मलिम्लुच एव कुर्वीत । पुनराब्दिकं द्वितीयाद्याब्दिकं त्रयोदशे मासे परिपूर्णे चतुर्दशमासे प्रथमदिने कुर्यादिति ।

यत्तु वृद्धवसिष्ठवचनम्—

श्राद्धीयाऽहनि सम्प्राप्ते अधिमासो भवेद्यदि ।

मासद्वयेऽपि कुर्वीत श्राद्धमेवन्न दुष्यति ॥ इति ।

तथा व्यासवचनम्—

षष्टिभिर्दिवसैर्मासः कथितो बादरायणैः ।

उत्तरे देवकार्याणि पितृकार्याणि चोभयोः ॥ इति ।

इदं वचनद्वयं सांवत्सरव्यतिरिक्तमासिकादिश्राद्धविषयम् ।

तदुक्तं स्मृतिचन्द्रिकायाम्—

यौगादिकं मासिकञ्च श्राद्धञ्चाऽऽपरपक्षिकम् ।

मन्वादिकं तैर्थिकञ्च कुर्यान्मासद्वयेऽपि च ॥ इति ।

अत्राऽऽपरपक्षिकमिति प्रतिमामं कृष्णपक्षे विधीयमानं श्राद्धमुच्यते, नत्वाश्विनसम्बन्धिमहालयश्राद्धम्; तस्य “न कुर्यात् भानु-
लङ्घिते” इति “महालयश्राद्धका” इति च भृगुपरिशिष्टवाक्याभ्यां मल-
मासे निषेधात् । मलमासादन्यत्र सूतानामपि दैवात् त्रयोदशे अधिमासे
सति प्रथमाब्दिकं मलमास एव कार्यम् । संवत्सरे पूर्णे सपिण्डीकर-
णपक्षाश्रयणेऽपि तत्रैव सपिण्डीकरणं कुर्यात् । तदाह वसिष्ठः—

असंक्रान्तेऽपि कर्तव्यमाब्दिकं प्रथमं द्विजैः ।

तथैव मासिकं श्राद्धं सपिण्डीकरणं तथा ॥ इति ।

वर्षमध्येऽधिमासागमे अर्थात् चतुर्दशे मासे प्रथमाब्दिकम् ।

कालादर्शकारैस्तु—प्रत्याब्दिकमपि मासद्वये कर्तव्यमित्युक्तम् ।
ततश्च वृद्धाऽऽचारप्राप्तत्वान्मलमासेऽपि क्षयादिनस्य बन्ध्यत्वनिरा-
सार्थं पित्रुद्देशेन ब्राह्मणभोजयित्वा शुद्धमासे श्राद्धं कुर्यादिति ।

तदुक्तं बृहत्पाराशरेण—

पिण्डवर्जमसंक्रान्तौ संक्रान्तौ पिण्डसंयुतम् ।

प्रतिसंवत्सरं श्राद्धमेवं मासद्वयेऽपि च ॥

क्षयमासात्पूर्वासंक्रान्तविषयं किञ्चिदुक्त्वा क्षयविषयमप्याभि-
धीयते ।

तत्र क्षयस्वरूपमुक्तं सिद्धान्ते—

असंक्रान्तमासोऽधिमासः स्फुटः स्याद्

द्विसंक्रान्तमासः क्षयाख्यः कदाचित् ।

क्षयः कार्तिकादित्रये, नान्यदा स्यात्

तदा वर्षमध्येऽधिमासद्वयञ्च ॥

एतस्याऽऽगमनकाल उक्तस्तत्रैव —

गतोऽबध्यदिनन्दैः (१७४) गते शाककाले

तिथीशै(११.१५)र्धविष्यत्यथाङ्गाऽक्षमूर्धैः (१२५६) ।

गजाद्रथप्रिभूभिः(१३७८)स्तथा प्रायशोऽयं

कुवेदेन्दुवर्षैः (१४१) कचिद्भोक्तुभिः(१९)श्च ॥

एतच्चित्तयमपि त्याज्यम्—

यद्वर्षमध्ये त्वधिमासयुग्मं

तत्कार्तिकादित्रितये क्षयाख्ये ।

मासत्रयं त्याज्यमिदं प्रयत्नाद्

विवाहयज्ञोत्सवमङ्गलेषु ॥ इति ।

एवं त्रयोदशमासात्मके वर्षे अधिमासशब्दः क्षयमासादूर्ध्वं
भाविन्यसंक्रान्तिमासे प्रवर्तते, न पूर्वभाविनि । तदुक्तं तत्रैव—

एकत्र मासद्वितयं यदि स्यात्

वर्षाऽधिकस्तत्र परोऽधिमासः ।

त्रयोदशं तु श्रुतिराह मासं

चतुर्दशः काऽपि न चाऽस्ति दृष्टः ॥

द्विसंक्रान्तेऽपि मलमासवद्वर्ज्यावर्ज्याविवेकः स्यात् । तदुक्तम्—

मलमासे द्विसंक्रान्तौ संक्रान्तिरहिते तथा ।

कार्यवर्ज्याविवेकः स्यादिति शास्त्रविदो विदुः ॥

संक्रान्तिरहिते मासे यथा कार्यविवेकः तथैव द्विसंक्रान्तौ संक्रान्तिद्वययुक्तेऽपि मासे स्यादिति धर्मशास्त्रविदो विदुः । द्वादशाऽहं सपिण्डाहमिस्राद्यनियतनिमित्तानि कर्माणि, अब्दोदकं कुम्भमित्यादिनियतनिमित्तानि च कर्माणि कुर्यात्, अनित्यमनिमित्तं चेत्यादिकर्माणि वर्जयेदित्यर्थः ।

काठकगृहेऽपि—

रविसंक्रमहीने यो वर्ज्यावर्ज्याविवेकः स्मृतः ।

स एव तु द्विसंक्रान्तौ मलमासेऽप्युदीरितः ॥ इति ।

अतो मलमासोक्तं कर्तव्याऽकर्तव्यविधानं सर्वमत्राप्यनुसन्धेयमिति । एवं फालादर्शेष्युक्तम्—“मलमासवदत्राऽपि भवति” द्वितीयाब्दिकादौ विशेषः स्मृत्यन्तरात्—

एक एव यदा मासः संक्रान्तिद्वयसंयुतः ।

मासद्वयगतं श्राद्धं मलमासेऽपि शस्यते ॥ इति ।

गालवोऽपि—

वर्षे वर्षे तु यच्छ्राद्धं मातापित्रोर्मृतेऽहनि ।

मासद्वयेऽपि तत्कुर्यात् व्याघ्रस्य वचनं यथा ।

अत्र मासद्वयेऽपि सति संक्रान्तिद्वययुक्तत्वान्मासद्वयात्मके क्षयमासे इत्यर्थे इति व्याख्यातं निबन्धान्तरे ।

अत्रैवं विशेषः क्षयमासमध्ये मरणे सति सांवत्सरिकादौ मरणमासज्ञानोपायः । क्षयमासस्थां तिर्यि द्विधा विभज्य पूर्वाद्धे मरणं चत् पूर्वे मासे, द्वितीयेऽर्धे चत् उत्तरे मासे ज्ञेयः । तथाचोक्तम्—

तिध्यर्द्धे प्रथमे पूर्वे द्वितीयेऽर्द्धे तदुत्तरः ।

मासाविति बुधैश्चिन्त्यौ क्षयमासस्य मध्यमौ ॥ इति ।

एवं पक्षः—शुक्ले शुक्लपक्षः, कृष्णे कृष्ण इति । तत्र जन्मानि प्रति-
वर्षं जन्मदिवसोत्सवेऽप्येवम् ।

एवं दीपिकायामपि—

“नष्टानां क्षयमासगासु तिथिषु प्रागन्त्ययोरर्द्धयो—

ग्राह्यास्तत्तिथयः क्षयाहविषये प्रागूर्ध्वमासस्थिताः ।

एवं तद्भववर्धनेऽपि”इति । क्षयमासे यस्यास्तित्थेः पूर्वाद्धे मृतः सैव
तिथिः क्षयात्पूर्वमासस्था ग्राह्या । एवमुत्तरार्द्धेचेन्मृतः तदाक्षया-
दुत्तरमासस्येति योजना । एवं तद्भववर्धनेपीति । क्षयमासोत्पन्नस्य
वर्द्धापनेऽपि एवं तिथिः ग्राह्येत्यर्थः । नियतं त्रिंशद्दिनत्वाच्छुभे
मास्यारभ्य समापयेत् मलिने मासोपवासव्रतमिति स्पष्टम् ।

विवाहमध्ये यदि चेत् क्षयाहस्तत्राश्रुमुख्याः पितरो न यान्ति ।

जाते विवाहे परतः प्रकुर्यात्, श्राद्धस्वधाभिर्नतु दूषयेत्तत् ॥

विवाहमारभ्य चतुर्थिमध्ये श्राद्धं दिनं दर्शदिनं यदि स्यात् ।

वैधव्यमाप्नोति तदा तु कन्या, जीवेत्पतिश्चेदनपत्यता स्यात् ॥

इति मलमासे क्षयाहश्राद्धनिर्णयः ।

अथ नैमित्तिकश्राद्धकालनिर्णयः । ग्रन्थान्तरे—

नैमित्तिकन्तु यच्छ्राद्धं निमित्ताऽनन्तरम्भवेत् ।

नान्दीमुखाह्वयं प्रातराग्निकन्त्वपराण्हतः ॥

यच्छ्राद्धं नैमित्तिकं तन्निमित्तानन्तरम्भवेत् । तुशब्द ए-
कोद्दिष्टोक्तमध्याह्न्यावर्तकः । नान्दीमुखाह्वयं प्रातः पूर्वाण्हे
भवेत् ।

देवलोऽपि—

पूर्वाह्ने दैविकं कर्म, त्वपराह्ने तु पैतृकम् ।

एकोद्दिष्टन्तु मध्याह्ने, प्रातर्वृद्धिनिमित्तकम् ॥ इति ।

तदाह शातातपः—

आमश्राद्धन्तु पूर्वाह्ने, एकोद्दिष्टन्तु मध्यमे ।

पार्वणश्चाऽपराह्णे तु प्रातर्दृद्धिनिमित्तकम् ॥ इति ।

एवं सर्वस्य नान्दमुखस्य प्रातःकालप्रसक्तौ विशेषमाह—
“आग्निं त्वपराहृतः” इति । सप्तम्यर्थे तसिल् । आधिकमग्न्युत्पत्ति-
निमित्तकम्, आधाननिमित्तमित्यर्थः । तदपराह्णे भवेत् ।

तदाह गालवः—

आमश्राद्धन्तु पूर्वाह्णे सिद्धान्नेन तु मध्यमे ।

पार्वणश्चाऽपराह्णे तु वृद्धिश्राद्धं तथाऽऽग्निकम् ॥ इति ।

नियतनिमित्तं प्रातरनियतनिमित्तं निमित्ताऽनन्तरं कार्यम् ।
तदाह लौगाक्षिः—

नियतेषु निमित्तेषु प्रातर्दृद्धिनिमित्तकम् ।

तेषामनियतत्वे तु तदानन्तर्यमिष्यते ॥

अत्रिरपि—

पूर्वाह्णे वै भवेद् वृद्धिर्विना जन्मनिमित्तकम् ।

पुत्रजन्मनि कुर्वीत श्राद्धं तात्कालिकं बुधः ॥

पुत्रजन्मनीत्यनियतनिमित्तोपलक्षणम् । तात्कालिकं पुत्रज-
न्मानन्तरम् ।

तदाह कार्ष्णाजिनिः—

मादुर्भावे पुत्रपुत्र्योर्ग्रहणे चन्द्रमूर्ययोः ।

स्नात्वाऽनन्तरमात्मीयान् पितॄन् श्राद्धेन तर्पयेत् ॥

इति नैमित्तिकश्राद्धकालनिर्णयः ।

अथ गयाश्राद्धकालनिर्णयः । वायुपुराणे—

गयायां सर्वकालेषु पिण्डं दद्याद्विचक्षणः ।

अधिमासे जन्मदिने अस्ते च गुरुशुक्रयोः ॥

न त्यक्तव्यं गयाश्राद्धं सिंहस्थे च बृहस्पतौ ॥ इति ।

अत्र श्राद्धस्य यात्रापूर्वकत्वाद्गयाम्प्रति यात्रा न निषिद्धेत्यर्थः ।

अन्यतीर्थयात्रायान्तु निषेध उक्तः शातातपेन—

अस्तकृते गुरौ शुके, वृद्धे, बाले, मलिम्लुचे ।

त्रतारम्भाऽपवर्गश्च न कुर्यान्मौञ्जिवन्धनम् ॥

दामोदर्येऽपि—

नीचस्थे वक्रसंस्थेऽप्यतिचरणगते बालवृद्धास्तगे वा

संन्यासो यज्ञयात्रा(१)व्रतनियमविधिः कर्णवेधोऽपिदीक्षा ।

मौञ्जीबन्धोऽङ्गनानां परिणयनविधिर्वास्तुदेवमतिष्ठा

वर्ज्याः सद्भिः प्रयत्रात् त्रिदशपतिगुरौ सिंहराशिस्थिते च ॥

अत्राऽपि तीर्थयात्राऽपूर्वैव । सपूर्वा तु कार्यैव । इति गया-

श्राद्धकालनिर्णयः ।

अथ केनचिन्निमित्तेन श्राद्धदिवसेऽतीते श्राद्धकाल-
निर्णयः ।

तत्र मरीचिः—

श्राद्धविघ्ने समुत्पन्नेऽप्यविज्ञाते मृताऽहनि ।

कुर्यादन्नेन कृष्णायामेकादश्यां विधुक्षये ॥ इति ।

अत्र मृताऽहनि श्राद्धविघ्ने समुत्पन्ने अविज्ञातेपत्यर्थः । अ-
तश्च मृताहश्राद्धस्यैव मासिकस्य साम्बत्सरिकस्य च कृष्णैका-
दश्यमावास्यायोर्विधानं, नामावास्यादिश्राद्धस्य । सूतकेनाऽऽब्दिके
श्राद्धेऽन्तरिते सूतकानन्तरदिने तत्कुर्यात् । तदाह ऋष्यमृङ्गः—

आब्दिके चैव सम्प्राप्ते आशौचं जायते यदि ।

आशौचे तु व्यतिक्रान्ते तत्र श्राद्धं विधीयते ॥ इति ।

आशौचानन्तरदिनेऽपि करणासम्भवे अमावास्यायां कुर्यात् ।

तदाह गोमिळः—

दैवात्प्रत्याब्दिके श्राद्धे त्वन्तरामृतसूतके ।

आशौचानन्तरङ्कुर्यात्तन्मासेन्दुक्षयेऽपि च ॥ इति ।

केचिन्वाशौचानन्तरं पुनः क्षयाहतिथावेव कार्यमित्याहुः ।

यथा—

तदहश्चेत् प्रदुष्येतकेनचित्सूतकादिना ।

सूतकानन्तरङ्कुर्यात्पुनस्तदहरेव च ॥ इति ।

(१) 'वेद्ययात्रा' इति निर्णयसिन्धौ पाठः ।

अत्र सूतकादिना सूतकानन्तरमिति च सूतकपदं वि-
घ्ननिमित्तोपलक्षणम् । सूतकानन्तरमिति सामान्योपादानेऽपि
सूतके एकादशे दिवसे मृतके त्रयोदश इति ।

मृते त्रयोदशे श्राद्धं वृद्धावेकादशेऽहनि ।

इति श्राद्धकमलेऽभिधानात् । धर्मप्रदीपेऽपि—

सूतकान्तरितं श्राद्धं प्रमादादकृतं तथा ।

तद्दिने द्वादशाहे वा कर्तव्यं वाऽपि पर्वाणि ॥

द्वादशेऽहनि सूतक इति द्रष्टव्यम् । तथा—

भार्या रजस्वला यत्र मातापित्रोः क्षयेऽहनि ।

पञ्चमेऽहनि कुर्वीत, केचित्तदहरेव हि ॥

तथा—

भार्या रजस्वला यत्र श्राद्धं स्यात्पञ्चमेऽहनि ॥

इति श्री महाराजाऽधिराजैसहगिलान्वयैकभूषण पर-

मानन्दादिष्ट 'धर्माधिकारि'रामपण्डितात्मज पण्डित

धिनायककृतायां श्राद्धकल्पलतायां श्राद्धस्वरूप-

कर्तृ-काल-निरूपणस्तवकः प्रथमः ॥

अथ श्राद्धदेशाः—

दक्षिणाप्रवणे देशे तीर्थादौ च गृहेषु वा ।

भूसंस्कारादिसंयुक्ते श्राद्धं कुर्यात्प्रयत्नतः ॥

स्वभूमौ च नदीतीरे देशे केशाद्यदूषिते ।

स्थलीषु गिरिपृष्ठेषु सरस्वायतनेषु च ॥

गोष्ठेषु च विविक्तेषु तुष्यन्ति पितरस्सदा ।

स्कन्दपुराणे—

तुलसीकाननच्छाया यत्र यत्र भवेद् द्विज ।

तत्र श्राद्धं प्रदातव्यं पितृणां तृप्तिहेतवे ॥

तुलसीबीजनिकरः प्रपतेद्यत्र नारद ।

पिण्डदानं कृतं तत्र पितॄणामक्षयम्भवेत् ॥

तीर्थं ऋषिसेवितं सलिलाश्रमादि । भूसंस्काराः केशतुषाङ्गा-
रामेध्यास्थिप्रभृतिकुत्सितद्रव्यापसारणपुरःसरमुल्लेखनपरिसमूह-
नगोमयलेपनादयः । स्वतो दक्षिणाप्रवणाऽभावे प्रयत्नेनाऽपि
दक्षिणाप्रवणत्वं कुर्यात् । तदाह मनुः—

शुचिं देशं विविक्तञ्च गोमयेनोपलेपयेत् ।

दक्षिणाप्रवणञ्चैव प्रयत्नेनोपपादयेत् ॥ (३।२०६)

स्वभूमौ स्वकीयगोष्ठादौ । अकृत्रिमपदेशकः स्थली ।

अथ निषिद्धदेशः ।

रूक्षं कृमिहतं क्लिन्नं सङ्कीर्णानिष्टगन्धिकम् ।

पिपीलिकादिजुष्टं च ष्णुष्टं व्यालादिभीतिकम् ॥

श्वखरोष्ट्रादिजुष्टञ्च परकीयञ्च कृत्रिमम् ।

देशं त्वनिष्टशब्दं च वर्जयेच्छ्राद्धकर्मणि ॥

रूक्षमास्निग्धं, क्लिन्नं पङ्किलम्, सङ्कीर्णं पदार्थान्तरैराकीर्णम्,
अनिष्टगन्धिकं पूतिगन्धादियुतम् । ष्णुष्टम् अग्निदग्धम् । परकीयं
परगृहितं गृहगोष्ठादि, नतु गिरिसरिदरंण्यतीर्थानि तस्यास्वा-
मिकत्वात् । तथाच—

परकीयगृहे यस्तु स्वान् पितॄंस्तर्पयेज्जडः ।

तद्भूमिभागिनस्तस्य हरन्ति पितरो बलात् ॥

अग्रभागं ततस्तेभ्यो दद्यान्मूल्यञ्च जीवताम् ॥

कृत्रिमम् इष्टकादिनिबद्धम् । “नेष्टकचिते पितॄन् तर्पयेत्” इति-
स्मरणात् । अनिष्टशब्दं श्रूयमाणविलापशब्दम् ।

ब्रह्माण्डपुराणे श्राद्धकल्पे चतुर्दशोऽध्याये—

त्रिंशद्भोर्वर्जयेदिष्टं सर्वं द्वादशयोजनम् ।

उत्तरेण महानद्या दक्षिणेन च कैकटम् ॥

देशस्त्रैशङ्कवो नाम वर्ज्यो वै श्राद्धकर्मणि ।

काम्यदेशानाह शङ्खः—

वाराणस्यां कुरुक्षेत्रे मृगतुङ्गे हिमालये ।
 नर्मदा-वाहुदा-तीरे सर्वमानन्त्यमश्नुते ॥
 गङ्गाद्वारे प्रयागे च नैमिषे पुष्करे तथा ।
 सन्निहत्यां गयायाञ्च दत्तमक्षयतां व्रजेत् ॥
 पिण्याकैः सक्तुभिर्वाऽपि गयाशीर्षे सकृन्नरः ।
 यन्नाम्ना पातयेत्पिण्डं ते नयेद्ब्रह्म शाश्वतम् ॥
 एष्टव्या बहवः पुत्रा यद्येकोऽपि गयां व्रजेत् ।
 यजेत वाऽश्वमेधेन नीलं वा वृषमुत्सृजेत् ॥
 अपि जायेत सोऽस्माकं कुले कश्चिन्नरोत्तमः ।
 गयाशीर्षे वटे श्राद्धं यो नो दद्यात्समाहितः ॥

गयाशीर्षप्रमाणश्चाऽऽदित्यपुराणे अभिहितम्—

पञ्चक्रोशं गयाक्षेत्रं क्रोशमात्रं गयाशिरः ।
 महानद्याः पश्चिमेन यावद् गृध्रेश्वरो गिरिः ॥
 उत्तरे ब्रह्मयूपस्य यावद् दक्षिणमानसम् ।
 एतद् गयाशिरो नाम विष्णुलोकेऽपि विश्रुतम् ॥

वायुपुराणे—

शमीपत्रप्रमाणेन पिण्डं दद्याद्गयाशिरे ।
 उद्धरेत्सप्त गोत्राणि कुलमेकोत्तरं शतम् ॥

सप्तगोत्राणि तु ग्रन्थान्तरे—

पिता माता च भार्या च भगिनी दुहिता तथा ।

पितृ-मातृ-ष्वसा चैषां सप्तगोत्राणि वै विदुः ॥ इति ।

अत्र मातृशब्देन मातामहगोत्रम् । भार्यागोत्रं स्वशुरगोत्रम् ।

भगिनी दुहितृ पितृष्वसृ मातृष्वसृणां गोत्राणि यत्कुले ता दत्तास्त-
 दीयानि । एतेषामेव गोत्राणामेकोत्तरशतकुलं लक्षणया तत्स्थाः
 पुरुषा गृह्यन्ते । ते यथा—

तत्त्वानि विंशति नृपा द्वादशैकादशा दश ।

अष्टाविति च गोत्राणि कुलमेकोत्तरं शतम् ॥ इति ।

पितृगोत्रे तत्त्वानि चतुर्विंशतिः । एते च द्वादश परे,
तावन्त एवाऽवरे । मातृगोत्रे दशपरे दशैवावरे इत्येवं
विंशतिः । भार्यागोत्रेऽष्टौ परे अष्टाववरे । भगिनीगोत्रे तद्भर्त्रा-
दयः षट् परे भागिनेयादयः षडवरे इत्येवं द्वादश । दुहि-
तृगोत्रे तच्छ्वशुरादयः पञ्च परे पञ्च दौहित्रादयोऽवरे जामाता
चेत्येकादश । पितृष्वसृकुले तच्छ्वशुराद्याः परे पञ्च तद्भर्त्राद्या
अवरे पञ्चैवेवं दश । मातृष्वसृकुले तच्छ्वशुराद्याश्चत्वारः परे
तद्भर्त्राद्याश्चत्वारोऽवरे इत्येवमष्टौ । सर्वे समुदिता एकोत्तरशतं
भवन्ति । इति श्राद्धदेशाः ।

अथ श्राद्धार्हब्राह्मणा इतिहासे —

वेदाध्यायी तु यो विप्रः सततं ब्रह्मणि स्थितः ।

स्वाचारो अभिहोत्री च सोऽग्निर्वै कव्यवाहनः ॥ इति ।

अविद्वान्वा सुविद्वान्वा सुकुलो दुष्कुलोऽपि वा ।

बीजक्षेत्रात्मसंशुद्धः श्राद्धेष्वर्हः स्वकर्मकृत् ॥

तस्मात्सदाचारपरान्वेदज्ञान् कर्मतत्परान् ।

चतुःशुद्धान् द्विजः श्राद्धे कुलीनानर्चयेद् बुधः ।

अत एवाह —

विशुद्धो बीजयोनिभ्यां श्रोत्रियः श्रोत्रियात्मजः ।

स्वधर्मनिष्ठः शान्तात्मा श्राद्धे केतनमर्हति ॥

चतुःशुद्धलक्षणं स एवाऽह —

यस्य माता पिता वात्मा शुद्धा भार्या च स द्विजः ।

चतुःशुद्धः स्मृतस्तज्ञैः सदाचारस्तु पञ्चमः ॥

त्रिणाचिकेतः त्रिमधुः त्रिमुपर्णः षडङ्गवित् ।

वेदविद्यः सपत्नीकः श्राद्धे केतनमर्हति ॥

ऋत्विक् सदस्योऽप्याचार्यः स्नातकश्च सुयन्त्रितः ।
सन्ध्यावन्दननिष्ठश्च श्राद्धे केतनमर्हति ॥

यत्तु विश्वामित्रेणोक्तम् —

न ब्राह्मणम्परीक्षेत कदाचिदपि बुद्धिमान् ।

दातृन् परीक्ष्य दत्तानि नयन्ति नरकं ध्रुवम् ॥

तर्त्तीर्यश्राद्धविषयम्, तद्वचनस्य तीर्थश्राद्धप्रकरणे दर्शयिष्यमाणत्वात् । एवमन्यान्यपि वचनानि योज्यानि । परीक्षाप्रकारस्तु वृद्धमनुस्मृतिमत्स्यपुराणयोर्दर्शितः ।

शीलं संवत्सराङ्ग्यं, शौचं संव्यवहारतः ।

प्रज्ञा सङ्कथनात् ज्ञेया त्रिभिः पात्रं परीक्ष्यते ॥

स्मृत्यन्तरेऽपि—

सर्वलक्षणसंयुक्तैः विद्याशीलगुणान्वितैः ।

पुरुषत्रयविरुधातैः सर्वे श्राद्धम्प्रकल्पयेत् ॥

जातकर्मादिभिर्यस्तु संस्कारैः संस्कृतः, शुचिः ।

वेदाध्ययनसम्पन्नः षट्सु कर्मस्ववस्थितः ॥

शौचाऽऽचारे स्थितः सम्यक् विद्याभ्यासी गुरुप्रियः ।

सत्यव्रती सत्यपरः स वै ब्राह्मण उच्यते ॥

तपः श्रुतश्च योनिश्चाप्येतद् ब्राह्मणलक्षणम् ।

सत्यं दानं दमोऽद्रोहमानृशंस्यं क्षमा घृणा ॥

तपश्च दृश्यते यत्र स ब्राह्मण इति स्मृतिः ।

गृहस्थो ब्रह्मचारी च यजुर्वेदविदेव च ॥

वेदविद्याव्रतस्नाता ब्राह्मणाः पङ्क्तिपावनाः ।

त्रिणाचिकेतः पञ्चामिस्त्रिसुपर्णः षट्कवित् ॥

ब्रह्मदेयानुसन्तानः छन्दोगो ज्येष्ठसामगः ।

त्रिमधुश्चेति विज्ञेया ब्राह्मणाः पङ्क्तिपावनाः ॥

इतोऽपि ब्राह्मणविषये विशेषो गोविन्दपण्डितकृतायां

श्राद्धदीपिकायां द्रष्टव्यो विस्तरभिया नेहोक्तः ।

अथाऽनुकल्पः । तत्र मनुः—

एष वै प्रथमः कल्पः प्रदाने हव्यकव्ययोः ।

अनुकल्पस्त्वयं ज्ञेयः सदा सञ्जितनुष्ठितः ॥ (३।१.४७)

मातामहं मातुलञ्च स्वस्त्रीयं श्वशुरं गुरुम् ।

दौहित्रं विट्पतिं बन्धुमृत्विग्णाज्यौ च भोजयेत् ॥ (३।१.४८)

विट्पतिर्जामाता, बन्धुशब्देन शरीरबन्धवः स्नेहबन्धवश्च गृह्यन्ते । वसिष्ठः—शिष्यानपि गुणवतो भोजयेत् ।

कूर्मपुराणे—

असमानप्रवरको ह्यसगोत्रस्तथैव च ।

असम्बन्धी च विज्ञेयो ब्राह्मणः श्राद्धसुश्रिये ॥

श्राद्धेषु विनियोज्याः स्युः ब्राह्मणा ब्रह्मवित्तमाः ।

ये योनिगोत्रमन्त्रान्तेवासिसम्बन्धवर्जिताः ॥

गर्गोऽपि—

नैकगोत्रे हविर्दद्यात्समानप्रवरेऽपि च ।

न चाऽज्ञातकुले दद्याद्यथा कन्या तथा हविः ॥

अभावे ह्यन्यगोत्राणां सगोत्रानपि भोजयेत् ।

अत्र सगोत्रशब्देन एकगोत्रा असम्बन्धिनः अभ्यनुज्ञायन्ते । सगोत्रश्च सप्तमपुरुषादूर्ध्वं प्रश्नस्त इत्येके ।

तदुक्तं श्राद्धकाशिकायां जाबालेन—

षड्भ्यस्तु पुरुषेभ्योऽर्वाक् श्राद्धे हेयास्तु गोत्रजाः ।

षड्भ्यस्तु परतो भोज्या श्राद्धे स्युर्गोत्रजा अपि ॥ इति ।

नेत्यपरे—

समानोदकता येषां सापिण्ड्यं वा भवेद्यदि ।

ते वर्ज्या हव्यकव्येषु नेतरे गोत्रिणो द्विजाः ॥

इति ब्राह्मणेऽभिधानात् । दिवादासानिबन्धे बौधायनः—“तस्मादेवं

विधं सपिण्डमप्याशयेत्' इति । एवंविधं गुणवन्तम् । तं च त्रिपुरु-
षात्परम् । तथाच गौतमः—“सगोत्रांश्च भोजयेद्दूर्ध्वं त्रिभ्यो
गुणवत्” इति । ‘गुणहान्या तु परेषां सगुणः सोदर्योऽपि भोजनी-
यः’ इति कल्पतरुः । वेदविद्विषाभावे भ्राता वा बहुश्रुतः पुत्रो वा
श्राद्धे नियोज्य इति विश्वादर्शः । वायुपुराणेऽपि—

पुत्रं वाप्यथवा पौत्रं ज्ञानिनं यस्तु भोजयेत् ।

पितरस्तस्य तुष्यन्ति सुकृष्टेनैव कर्मणा ॥ इति ।

बहूनामलाभे एकोऽपि कार्यः । तदाह श्राद्धतश्वालोके वसिष्ठः—

अपि वा भोजयेदेकं ब्राह्मणं वेदपारगम् ।

यद्येकं भोजयेच्छ्राद्धं दैवं तत्र कथं भवेत् ॥

अन्नं पात्रे समुद्घृत्य सर्वस्य प्रकृतस्य तु ।

देवतायतने कृत्वा ततः श्राद्धं प्रवर्तयेत् ॥

प्रास्येदग्रौ तदन्नन्तु दद्याद्वा ब्रह्मचारिणे ।

एकब्राह्मणपक्षे त्रिश्वेदेवस्थाने पात्रं प्रकल्प्य दैवे निवेद्य त-
मेकं विभं पित्रादिषु मातामहादिषु च नियुञ्जीत । शङ्खोऽपि—

एक एव यदा विभो द्वितीयो नोपपद्यते ।

पितृणां ब्राह्मणो योज्यो दैवे त्वामिं नियोजयेत् ॥

विषाऽभावे विशेषमाह वसिष्ठो नारायणसर्वज्ञे—

निधाय दर्भकवटूनामनेषु समाहितः ।

प्रैषानुप्रैष संयुक्तं विधानं परिकल्पयेत् ॥

दर्भकवटुरपरिमितकुशमयो ग्रन्थिः—

यज्ञवस्तुनि मुष्टौ च स्तम्बे दर्भकवटौ तथा ।

दर्भसंख्या न विहिता विष्टरास्तरणेषु च ॥

इति वचनात् ।

अथ वज्र्याः—

न श्राद्धे भोजयेन्मित्रं, धनैकार्योऽस्य सङ्ग्रहः ।

नारिं न मित्रं यं विद्यात् तं श्राद्धे भोजयेद् द्विजम् ॥

ये स्तेनाः पतिताः क्लीषा ये च नास्तिकवृत्तयः ।
 तान् हव्यकव्ययोर्विप्राननर्हान्मनुरब्रवीत् ॥
 जटिलं वाऽनधीयानं, दुर्वलं कितवं तथा ।
 याजयन्ति च ये पूगान् तांश्च श्राद्धे न भोजयेत् ॥
 चिकित्सका देवळका मांसविक्रयिणस्तथा ।
 विपणेन च जीवन्तो वर्ज्याः स्युर्हव्यकव्ययोः ॥
 प्रेष्यो ग्रामस्य राज्ञश्च कुनखी इयावदन्तकः ।
 प्रतिरोद्धा गुरोश्चैव त्यक्ताभिर्वाद्दुर्घुषिस्तथा ॥
 यक्ष्मी च पशुपालश्च परिवेत्ता निराकृतिः ।
 ब्रह्मद्विद् परिवित्तिश्च गणाभ्यन्तर एव च ॥
 कुशीलवोऽवकीर्णा च वृपळीपतिरेव च ।
 पौनर्भवश्च काणश्च यस्य चोपपतिर्गृहे ॥
 भृतकाध्यापको यश्च भृतकाध्यापितस्तथा ।
 शूद्रशिष्यो गुरुश्चैव वाक्दुष्टः कुण्डगोळका ॥
 अकारणपरित्यक्ता मातापित्रोर्गुरोस्तथा ।
 ब्राह्मैर्योनैश्च सम्बन्धैः संयोगं पतितैर्गतः ॥
 अगारदाही गरदः कुण्डाशी सोमविक्रयी ।
 समुद्रयायी बन्दी च तैलिकः कूटकारकः ॥
 पित्रा विवदमानश्च केकरो मद्यपस्तथा ।
 पापरोम्यभिशस्तश्च दाम्भिको रसविक्रयी ॥
 धनुःशराणां कर्ता च यश्चाऽग्रे दिधिषूपतिः ।
 मित्रधुग् द्यूतवृत्तिश्च पुत्राचार्यस्तथैव च ॥
 भ्रामरी गण्डमाली च चित्रपथां पिशुनस्तथा ।
 उन्मत्तोऽन्धश्च वर्ज्याः स्युर्वेदनिन्दक एव च ॥
 हस्तिगोऽश्वोष्ट्रदम्को नक्षत्रैर्यश्च जीवति ।
 पक्षिणां पोषको यश्च युद्धानाचार्यस्तथैव च ॥

स्रोतसां भेदकश्चैव तेषां वाऽऽवरणे(१) रतः ।

गृहसंवेशको दूतो वृक्षारोपक एव च ॥

श्वक्रीडी श्येनजीवी च कन्यादूषक एव च ।

हिंस्रो वृषलपुत्रश्च गणानाश्चैव याजकः ॥

आचारहीनः क्लीबश्च नित्यं याजनकस्तथा ।

कृषिजीवी (२)श्लीपदी च सद्भिर्निन्दित एव च ॥

औरभ्रिको माहिषिकः परपूर्वापतिस्तथा ।

प्रेतनिर्यातकश्चैव वर्जनीयाः प्रयत्नतः ॥

एतान् विगर्हिताऽऽचारानपाङ्केयान् द्विजाऽधमान् ।

द्विजातिप्रवरो विद्वानुभयत्राऽपि वर्जयेत् ॥ (म.स्मृ.३-१६७)

स्तेनो ब्राह्मणसुवर्णव्यतिरिक्तद्रव्यापहर्ता, ब्राह्मणसुवर्णह-
र्तुस्तु पतितपदेनैवाभिधानात् । पतितो महापातकी । क्लीबः स-
प्तविधो नपुंसकः ।

कर्मविपाकसङ्ग्रहे—

षण्डको वातजः षण्डः षण्डः क्लीबो नपुंसकः ।

कीलकश्चेति सप्तैवं क्लीबेभदा विभाषिताः ॥

तेषां स्त्रीतुल्यवाक्चेष्टः स्त्रीधर्मा षण्डको भवेत् ।

पुमान् भूत्वा स्वलिङ्गानि पश्चात् छिन्यात्तथैव च ॥

स्त्री च पुम्भावमास्थाय पुरुषाचारवद्गुणा ।

वातजो नाम षण्डःस्यात्स्त्रीषण्डो वाऽपि नामतः ॥

असल्लिङ्गोऽपि षण्डःस्यात्षण्डस्तु म्लानमेहनः ।

अमेध्याशी पुमान् क्लीबो, नष्टरेता नपुंसकः ॥

स कीलक इति ज्ञेयो यः क्लृब्यादात्मनः स्त्रियम् ।

अन्येन सह संयोज्य पश्चात्तामेव सेवते ॥

(१) 'चाचरणे' इति क पुस्तके पाठः ।

(२) 'कृषिजीवी स्तेयजीवी' क. ख. ग. ।

नास्तिकाः—नास्तिकर्म फलदमित्याभिमानिनस्तेभ्यो वृत्तिर्येषा-
न्ते । जटिलो ब्रह्मचारी । अनधीयानमिति तद्विशेषणम् । अन-
धीयानस्य श्राद्धे हेयत्वात् । दुर्बलः खल्वाटकः कपिलकेशो वा ।
कितवो धूताऽऽसक्तः । पूगयाजको गणयाजकः । चिकित्सकाः
मिषजः । देवलकाः धनार्थं देवार्चकाः । मांसविक्रयिणः सकृदपि ।
“सद्यः पतति मांसेनेति” । विपनेन वणिकक्रियया जीवन्तः । प्रे-
ष्यो धनार्थं ग्रामराजाङ्गाकारी । कुनखिश्यावदन्तौ स्वभावान्मृ-
तनखकृष्णदन्तौ, अनयोः पुराकृतकर्मशेषसम्बन्धादेव प्रतिषेधः ।
प्रतिरोद्धा विरोधी । गुरुम्पति प्रतिकूलाचरणशालिः । त्यक्तश्रौ-
तस्मार्ताग्निः । वृध्याजीवो वाद्ध्युषिकः । सति सोदर्ये योग्ये च ज्येष्ठे
कनीयान् प्रथमं दारमिसंयोगं कुरुते स परिवेत्ता । विस्मृतवेदो
निराकृतिः । ब्रह्मद्विद् ब्राह्मणद्वेषी । गणो मठाऽधिवासिनां समूह-
स्तन्मध्यगो गणाभ्यन्तरगः । कुशीलवो नटवृत्तिः । अवकीर्णा
सक्तब्रह्मचर्यः । वृषल्यनेकविधा, तत्पतिः ।

तथाच—

बन्ध्या च वृषली ज्ञेया वृषली च मृतप्रजा ।

चाण्डाली च वृता या च कुमारी या रजस्वला ॥

पूनर्भूरनेकविधा तत्पुत्रः पौनर्भवः । यस्य एकं चक्षुः स का-
णः । यस्य गृहे भार्याया उपपतिर्जारः । भृतको भृत्या परिक्रीतो-
ऽध्यापकः । तेनैवाऽध्यापितस्तस्य शिष्यः । शूद्रस्य शिष्यः शूद्रशिष्यः ।
गुरुश्च शूद्रस्येति शेषः । वाग्दुष्टो निष्ठुरः । अमृते भर्तरि ब्राह्मणाज्जातः
कुण्डः । मृते गोलकः । शूद्रादिजातस्य श्राद्धे माप्त्यभावात् । कारणं
पातित्यं तेन विनैव पित्रोर्गुरोश्च त्यागी । ब्राह्मैरध्ययनाऽध्यापनै-
र्योनैर्वैर्वाहिकैः सम्बन्धैः । पतितैः सावित्रीपतितैर्वात्यैर्य इमं सं-
योगं गतः । अगारदाही गृहदाहकः । गरदो विषदः विप्रादन्ये-
षाम् । तस्य दानेन महापातकत्वेन सङ्गहात् । कुण्डाशी कुण्डगोलक-

योग्ये भोक्ता । सोमविक्रयी सोमलताविक्रेता । समुद्राययी वहि-
 त्रमारुहेतिशेषः । बन्दी स्तावकः । तैलिकः तिलयन्त्रपर्वतकः ।
 कूटकारको मानतुलाकूटकारी । पित्रा धनार्थं विवदमानः । केकरोऽ-
 ध्यर्द्धदृष्टिः(१) । मद्यपो द्राक्षादिमद्यपः । पापरोगी कुष्ठादिनिन्द्यरोगी ।
 अभिशस्तो वाच्ययुक्तः । दाम्भिकः पाखण्डकूटधर्मचारी । रसवि-
 क्रयी गुडलवणादिविक्रेता । वृत्त्यर्थं धनुःशराणां कर्त्ता । उये-
 ष्टायाम् अनूढायां कनीयसी परिणीयते सा अग्नेदिधिषूः, तस्याः
 पतिः । मित्रधुक् मित्रद्वेषा । द्यूतवृत्तिर्द्यूतजीवकः । पुत्र एव आचा-
 र्योऽस्य असौ पुत्राचार्यः । ग्रामशिशूनाम् अक्षरपाठकश्च । भ्रामरी
 भ्रमरवत् अर्थार्जकः । गण्डमाली गण्डरोगविशेषः । चित्री वृत्त्यर्थं
 चित्रकर्ता । पिथुनः मूचकः । उन्मत्तः उन्मादवान् । अन्धः सर्वथा
 गतचक्षुः । वेदस्य निन्दकः वेदनिन्दकः । हस्तिगोऽश्वोष्ट्रदमको
 दमनजीवनः । नक्षत्रैः ज्योतिषवृत्त्या जीवकः । पक्षिणां पञ्जरसंस्थानं
 क्रीडार्थं पोषकः । युद्धाचार्यो युद्धोपदेष्टा । स्रोतसां भेदकः स्रोतो-
 निरोद्धा तेषां वावरणे रतः निजगतिप्रतिबन्धकः । ग्रहसंवेशको
 वर्द्धकिधर्मे वर्तमानः । दूतोदूत्यवृत्तिः । वृक्षारोपको वृत्त्यर्थम् । इव-
 क्रीडी श्वभिः क्रीडी । श्येनैर्जीवति क्रयविक्रयादिना । कन्यादूषकः
 अङ्गुल्यादिना योनिविदारकः । हिंस्रः हिंसारतः । वृषलः अधर्मः
 तत्पुत्रो वृषलपुत्रः, वृषल एव पुत्रो यस्याऽसौ वृषलपुत्रः । गणानां
 याजकः अनेकयजमानकोऽहीनद्वादशाहादियज्ञेषु याजकः । गुर्व-
 तिधिप्रत्युत्थानाद्याचारवर्जितः । क्लीबः स्वधर्मेष्वनुत्साही ।
 नित्ययाजकत्वेन परोद्वेजकः । स्वयङ्कृतया कृष्या यो जीवति । श्लि-
 पदी व्याधिना स्थूलचरणः । केनाऽपि निमित्तेन सतां निन्दाविषयः ।
 औरभ्रिको मेषपोषकः । माहिषिको व्यभिचारिण्या भर्ता पुत्रश्च ।
 परपूर्वा प्रागन्यस्मै दत्ता तस्याः पतिः परिणेतुः । प्रेतनिर्यातको मू-
 ल्येन प्रेतहारकः ।

(१) नेत्रवियुक्त इत्यर्थः । 'तिरषा' इति ख्यातः ।

यमोऽपि —

काणाः कुञ्जाश्च षण्डाश्च कृतघ्ना गुरुतल्पगाः ।
 ब्रह्मघ्नाश्च सुरापाश्च स्तेना गोघ्नाः चिकित्सकाः ॥
 राष्ट्रकामास्तथोन्मत्ताः पशुविक्रायिणश्च ये ।
 मानकूटास्तुलाकूटाः शिल्पिनो ग्रामयाजकाः ॥
 राजमृत्यान्धवधिरा मूकखल्वाटपङ्गवः ।
 वणिजो मधुहर्तारो गरदा वनदाहकाः ॥
 समयानां च भेत्तारः प्रदाने ये निवारकाः ।
 प्रव्रज्योपनिवृत्ताश्च वृथाप्रव्रजिताश्च ये ॥
 यश्च प्रव्रजिताज्जातः प्रव्रज्यावसितश्च यः ।
 समुद्रयायी वान्ताशी केशविक्रायिणश्च ये ॥
 अवकीर्णी च वीरघ्नः गुरुघ्नः पितृदूषकः । इति
 राष्ट्रकामाः नृपधर्माभिलाषुकाः । वान्ताशी भुक्तं वमित्वा-

लालसया पुनर्भोजी ।

सालङ्कायनोऽपि —

अविद्धकर्णैर्यद्भुक्तं लम्बकर्णैस्तथैव च ।
 दग्धकर्णैश्च यद् भुक्तं तद्वै रक्षांसि गच्छति ॥

लम्बकर्णलक्षणमाह गोभिलः—

हनुमूलादधःकर्णौ लम्बौ तु परिकीर्तितौ ।
 अङ्गुली त्र्यङ्गुली शस्तौ तेन शातातपोऽब्रवीत् ॥

मरीचिः—

अविद्धकर्णः कृष्णश्च लम्बकर्णस्तथैव च ।
 वर्जनीयाः प्रयत्नेन ब्राह्मणाः श्राद्धकर्मणि ॥
 मूकश्च पूतिनासश्च छिन्नाङ्गश्चाऽधिकाङ्गुलिः ।
 गळरोगी च गडुमान् स्फुटिताङ्गश्च सज्वरः ॥
 षण्ढसूपरमन्दाश्च ये चाऽन्ये दीर्घरोगिणः ।
 चतुराश्रमबाह्येभ्यः श्राद्धत्रैव प्रदापयेत् ॥

गडुपान् रोगवशादुरासि पृष्ठे चोन्नताऽस्थिसंस्थानः । सूपरो
यौवनेऽप्यश्मश्रुः । “काकघाती कूर्चहीनश्च” इतिस्मरणात् ।

स्कान्दे—

वर्जयेत्कुण्डगोलौ तु नास्तिकं रङ्गजीविनम् ।

जपहोमविरक्तश्च शाकुनं राजसेवकम् ॥

चिकित्सकश्च गणकं कितवं हेतुवादिनम् ।

हेतुवादी तर्कबलेन सर्वत्र संशयकृत् ।

वृथाऽऽमिषपरित्यागी वृथापाकरुचिर्द्विजः ।

ब्राह्मणा ये विकर्मस्था बैडालव्रतिकाश्च ये ॥

धर्मध्वजी सदाबुद्धिश्छाद्मिको लोकदम्भकः ।

बैडालव्रतिको ज्ञेयो हिंस्रः सर्वाभिसन्धकः (म.४।१९५) ॥

शब्दः—

रोगी हीनातिरिक्ताङ्गः क्रूरो धूर्तपुरोहितः ।

अनध्यायेष्वधीयानः सूचकश्चानियामकः ।

विवादद्रष्टा—

स्त्रीजितश्च कदर्यश्च स्वदुष्पश्चाहितुण्डकः ।

ग्रामयाजी शुद्रयाजी वेदसोमोपजीवकः ॥

वृथेति श्राद्धादौ मांसत्यागी । आहितुण्डकः अहिदन्तो-
त्पाटकः ।

आत्मानं धर्मकृत्यश्च पुत्रदारांश्च पीडयेत् ।

लोभाद्यः पितरौ मृत्यान् स कदर्य इति स्मृतः ॥

एतस्य कचिदपवादमाह—

अपि चेन्मन्त्रविद् युक्तः शारीरैः पङ्क्तिदूषणैः ।

अदुष्यंतं यमः प्राह पङ्क्तिपावन एव सः ॥

एवं परीक्षाक्रमेण सम्यग्विचार्य विवर्जितसंस्थाकान् ब्राह्म-
णान् पूर्वद्वयुर्निमन्त्रयेत् ।

निमन्त्रयत पूर्वेषुः स्वशाखीयान् द्विजोत्तमान् ।
स्वशाखीयद्विजाभावे द्विजानन्याग्निमन्त्रयेत् ॥

देवलोऽपि—

इवः कर्ताऽस्मीति निश्चित्य दाता विप्रान्निमन्त्रयेत् ।
निरामिषं सकृद् भुक्त्वा भुक्तसर्वजने गृहे ॥

स्वगृहे यद् जनजातमस्ति तस्मिन् भुक्तवति सति पश्चाग्निमन्त्रयेत्
इत्यर्थः ।

आमिषाणि च पद्मपुराणे कार्तिकमाहात्म्ये—

‘प्राण्यङ्गमामिषं शुक्तिशङ्खादिचूर्णं फलं जम्बीरमामिषम्’ ।
घान्ये मसूरिका प्रोक्ता ह्यङ्गपर्युषितं तथा ।
गोछागीमहिषीदुग्धादन्यदुग्धादि चामिषम् ॥
द्विजक्रीता रसास्सर्वं लवणं भूमिजं तथा ।
ताम्रपात्रस्थितं गव्यं जलं पल्लवसंस्थितम् ॥
आत्मार्थे पाचितं चाऽङ्गमामिषं तत्स्मृतं बुधैः । इति ॥

निमन्त्रणप्रकारो मात्स्ये—

दक्षिणं जानुमाळभ्य त्वं मयाऽत्र निमन्त्रितः । इति ।
चरणग्रहणे वर्णानां विशेषमाह प्रचेताः—

दक्षिणं चरणं विप्राः सव्यं च क्षत्रियस्तथा ।
पादावादाय वैश्यो द्वौ शूद्रश्च प्रीतिपूर्वकम् ॥

निमन्त्रयेदिति शेषः । निमन्त्रणं शिष्यादिभिरपि कार्यम् ।
यथाऽऽह यमः—“स्वयं शिष्योऽथवा सुतः” इति ।
प्रचेताः—

सवर्णम्प्रेषयेदाप्तं द्विजानामुपमन्त्रणे ।

एषु पूर्वः पूर्वः श्रेयान् । यमः—

अधोज्यं ब्राह्मणस्याङ्गं वृषलेन निमन्त्रितम् ।
तथैव वृषलस्याऽङ्गं ब्राह्मणेन निमन्त्रितम् ॥

ब्राह्मणशूद्रयोरेव निषेधात् क्षत्रियवैश्यकर्तृके श्राद्धे ब्राह्म-

णेन निमन्त्रितेऽपि न दोषः । अत एव पूर्ववचने सर्वर्णपदं संभवा-
भिप्रायम् ।

ब्राह्मणसंख्यामाह—

बहुत्वं ब्राह्मणानान्तु नैव श्राद्धेषु शस्यते ।

द्वौ दैवे पितृकार्ये श्रीनेकैकमुभयत्र वा ॥

ब्राह्मणान् भोजयेत् श्राद्धे नाऽधिकं तनुयादतः ॥ इति ।

ब्राह्मणेनाऽपि अनिन्ध्याऽऽमन्त्रणं न प्रत्याख्येयम् । 'अनिन्धे-
नामन्त्रितो नापक्रामेत' इति । 'अशक्तेन प्रत्याख्यानं कर्तव्यम्' इति ।
यस्तु निमन्त्रितं ब्राह्मणं त्यजति तं प्रत्याह नारायणः—

केतनं कारयित्वा तु निवारयति दुर्मतिः ।

ब्रह्महत्याप्रवाप्नोति शूद्रयो नौ च जायते ॥

एतस्मिन्नेनसि प्राप्ते ब्राह्मणो नियतः शुचिः ।

यतिचान्द्रायणं कृत्वा तस्मात्पापात्प्रमुच्यते ॥ इति ।

यस्तु निमन्त्रणमङ्गीकृत्य भोजनसमर्थोऽपि भोजयितारं त्य-
जति तं प्रत्याह मनुः—

केतितस्तु यथान्यायं हव्यकव्ये द्विजोत्तमः ।

कथञ्चिदप्यतिक्रामन्पापः शूकरतां व्रजेत् ॥ (३।१.९०)

केतितो निमन्त्रितः । कथञ्चिदिति । मिष्टान्नबहुदक्षिणालो-
भादिना न तु भोजनाऽसामर्थ्येनेत्यर्थः । तदेतदाप्तविषयम् ।
तथाच—

विद्यावान्सधनो विद्वान् भोज्यान्नेन निमन्त्रितः ।

कथञ्चिदप्यतिक्रामन् पापः शूकरतां व्रजेत् ॥ इति ।

यस्तु तस्माद् गृहीत्वा अन्यस्मादपि ग्रहीतुमिच्छति तं प्रति
निषेधमाह कात्यायनः—'निमन्त्रितोऽन्यदन्यदन्नं न प्रतिगृह्णीयात्'
इति । आमन्त्रितः पूर्वमन्येन निमन्त्रितस्तदीयादन्नादन्यदन्नं
तण्डुलादिरूपं न प्रतिगृह्णीयादित्यर्थः । देवलोऽपि—

पूर्वं निमन्त्रितोऽन्येन कुर्यादन्यप्रतिग्रहम् ।

भुक्ताहारोऽथवा भुङ्क्ते मुकुतं तस्य नश्यति ॥

यस्त्वामन्त्रितोऽप्यनागमनेन कुतपादिश्राद्धकालातिपात्तिं करो-
ति, तस्य दोष आदित्यपुराणे दर्शितः—

आमन्त्रितश्चिरञ्चैव कुर्याद्विमः कदाचन ।

कर्तृभोक्त्रोर्ब्रह्मचर्यमाह सद्ब्रह्मकारः—

श्राद्धभुक् प्रातरुत्थाय प्रकुर्यादन्तधावनम् ।

श्राद्धकर्ता न कुर्वीत दन्तानां धावनं बुधः ॥

इतिहासोऽपि—

दन्तधावनताम्बूलं तैलाभ्यङ्गमभोजनम् ।

रत्यौषधपराङ्गं च श्राद्धकृत्सप्त वर्जयेत् ॥

श्राद्धकर्तुः दन्तधावने प्रायाश्चित्तमुक्तं विष्णुरहस्ये—

श्राद्धोपवासदिवसे खादित्वा दन्तधावनम् ।

गायत्र्या शतसम्पूतमम्बु प्राश्य विशुध्यति ॥

पुनर्भोजनमध्वानं भारमायासमैथुनम् ।

दानं प्रतिग्रहो होमः श्राद्धभुक् त्वष्ट वर्जयेत् ॥

आमन्त्रितस्तु यः श्राद्धे कलहं कुरुते द्विजः ।

भवन्ति पितरस्तस्य तन्मासं त्वश्रुभोजनाः ॥

आमन्त्रितस्तु यः श्राद्धे भारमुद्वहते द्विजः ।

भवन्ति पितरस्तस्य तन्मासं स्वेदभोजनाः ॥

आमन्त्रितस्तु यः श्राद्धे हिंसां वै कुरुते द्विजः ।

भवन्ति पितरस्तस्य तन्मासं मल्लभोजनाः ॥

आमन्त्रितस्तु यः श्राद्धे अध्वानं मतिपद्यते ।

भवन्ति पितरस्तस्य तन्मासं पांसुभोजनाः ॥

आश्वलायनाऽऽचार्योऽपि—

भोज्यन्करिष्यन् यः श्राद्धं पूर्वरत्रौ मयन्नतः ।

व्यवायं भोजनंचैव ऋतौ चाऽपि विवर्जयेत् ॥
 रेतोगर्तं पातयति स्त्रियं गत्वा निमन्त्रितः ।
 करिष्यंश्च तथा भुक्त्वा स्वपितृन् शाश्वतीः समाः ॥

बृहस्पतिरपि—

द्विनिशी ब्रह्मचारी स्याच्छ्राद्धकृच्छ्रादिकैस्सह ।
 अन्यथा वर्तमानौ तु स्यातां निरयगामिनौ ॥
 पुनर्भोजनमध्वानं भारयामासमैथुनम् ।
 श्राद्धकृच्छ्राद्धभुक् चैव सर्वमेतद्विवर्जयेत् ॥
 स्वाध्यायं कलहं चैव दिवास्वप्नं च स्वेच्छया ॥

यमा—

पुनर्भोजनमध्वानं भाराऽध्ययनमैथुनम् ।
 सन्ध्याम्प्रतिग्रहं होमं श्राद्धभोक्ताऽष्टवर्जयेत् ॥

घर्मसारमुधानिधौ—

ब्रह्महत्यामवाप्नोति यदि स्त्रीगमनं चरेत् ।
 अध्वानं कलहं क्रोधं पुत्रमार्यादिताडनम् ॥
 श्राद्धभोजी भवेद्योहि तद्दिने परिबर्जयेत् ।
 श्राद्धेनियुक्तो भुक्त्वा वा भोजयित्वा नियुज्य वा ॥
 व्यावाये रेतसोगर्तं पातयत्यात्मनः पितृन् ।
 श्राद्धं दत्त्वा च भुक्त्वा च सक्रमश्च समाचरेत् ॥
 पितरस्तस्य तन्मासं भवन्ति रेतभोजनाः ।

वसिष्ठः—

यस्तयोर्जायते गर्भो दग्धा भुक्त्वा च पैतृकम् ।
 न स विद्यामवाप्नोति क्षीणायुश्चैव जायते ॥
 श्राद्धं दग्धा च भुक्त्वा वा प्यध्वानं योऽधिगच्छति ।
 पितरस्तस्य तन्मासं भवन्ते पांसुभोजनाः ॥
 श्राद्धं दग्धा च भुक्त्वा च भारमुद्ग्रहते द्विजः ।
 पितरस्तस्य तन्मासं भवन्ते भारपीडिताः ॥

अन्येऽपि कर्तृनियमा उच्यन्ते । सोमोत्पत्तौ—
 वनस्पतिगते सोमे यस्तु हिंस्याद्वनस्पतिम् ।
 घोरायां भ्रूणहत्यायां युज्यते नाऽत्रसंशयः ॥
 एतत् कर्मार्थाद्यतिरिक्तविषयम् , इध्माद्याहरणस्य तस्यामेव
 विहितत्वात् ।

वनस्पतिगते सोमे अनडुहो यस्तु वाहयेत् ।
 नाश्रन्ति पितरस्तस्य दशवर्षाणि पञ्च च ॥
 वनस्पतिगते सोमे मन्थानं यस्तु कारयेत् ।
 गावस्तस्य प्रणश्यन्ति चिरकालमुपस्थिताः ॥
 वनस्पतिगते सोमे स्त्रियं वा योऽधिगच्छति ।
 स्वर्गस्थाः पितरस्तस्य च्यवन्ते नाऽत्र संशयः ॥

इति कर्तृभोक्तृनियमाः ।

इति श्रीमहाराजाऽधिराजसहगिलान्वयैकभूषण परमा-
 नन्दादिष्ट 'धर्माधिकारि' श्रीरामपाण्डितात्मज पाण्डित
 विनायक कृतायां श्राद्धकल्पलतायां देशद्विज-कर्तृ-
 नियमनिरूपणस्तवको द्वितीयः ॥ २ ॥

अथ स्नात्वा कर्माऽधिकारसिद्ध्यर्थमूर्ध्वपुण्ड्रं धारयेत् ।

तथाच हेमाद्रौ—

जपे होमे तथा दाने स्वाध्याये पितृकर्मणि ।
 तत्सर्वं नश्यति क्षिप्रमूर्ध्वपुण्ड्रं विना कृतम् ॥ इति ।

सङ्ग्रहे तु—

वामहस्ते तु दर्भाश्च गृहे रङ्गवालिं तथा ।
 ललाटे तिलकं दृष्ट्वा निराशाः पितरो गताः ॥ इति ।

अन्यच्च—

ऊर्ध्वं पुण्ड्रं द्विजातीनामग्निहोत्रसमो विधिः ।
 श्राद्धकालेऽनुसम्प्राप्ते कर्ता भोक्ता च तत् त्यजेत् ॥ इति ।

अत्र दृष्टाचारतो व्यवस्थाद्रष्टव्या । तिर्यक् पुण्ड्रस्य निषेधउक्तो हेमाद्रौ—

तिर्यक् पुण्ड्रं तथा दृष्ट्वा स्कन्धे माल्यन्तथैव च ।

निराशाः पितरो यान्ति दृष्ट्वा च वृषलीपतिम् ॥ इति ।

तदेतद्गन्धेन तिर्यक् पुण्ड्रधारणविषयं माल्यसाहचर्यात् ।

प्राक् पिण्डदानाद्गन्धाद्यैर्नाऽलङ्कुर्यात्स्वविग्रहम् ।

इत्याश्वलायनाऽऽचार्यवचनात् । आचार्येणाऽप्यन्ये निय-

मा उक्ताः—

दानाऽध्ययनदेवार्चाजपहोमव्रतादिकान् ।

न कुर्याच्छ्राद्धदिवसे प्राग्विप्राणां विसर्जनात् ॥ इति ।

अत्र देवार्चनजपहोमनिषेधस्तु नित्यव्यतिरिक्ताविषयः ।

तेषां नित्यकर्मणां कालात्यये दोषस्मरणात् अनन्यगतिकत्वा-
च्चेति ।

श्राद्धेऽहि भोजयेद्वास्तौ न बालानपि यत्नतः ।

प्राक् पिण्डदानाद्गन्धाद्यैर्नाऽलङ्कुर्यात्स्वविग्रहम् ॥

वास्तौ गृहे ।

स्त्रीकर्तृकनियमाः उक्ताः—पात्रे—

मुक्तकच्छा तु या नारी मुक्तकेशी तथैव च ।

हसते रुदते चैव निराशाः पितरो गताः ॥ इति ।

अथ पाकारम्भप्रकार उच्यते । तत्र तावद् भूम्यादिधु-

द्धिः कार्येस्याहोशनाः—

‘गोमयादिकैर्भूमिभाजनभाण्डशौचं कुर्यात्’ इति । भूमिर्गृहप्र-
वेशः । भाजनं पाकपात्रम् । भाण्डं तण्डुलादिपूरणपात्रम् । शौ-
चं गोमयेनाभ्युक्षणम् ।

देवलस्तु शुष्यन्तरमाह—

तिलानाविकरेत्तत्र सर्वतो बन्धयेद्जान् ।

असुरोपहतं सर्वं तिलैः शुष्यत्यजेन च ॥

तथैव यन्त्रितो दाता प्रातः स्नात्वा सहाम्बरः ।
 आरभेत नवैः पात्रैरन्नारम्भं च बान्धवैः ॥ इति ।
 समानप्रवरैर्मित्रैः सपिण्डैश्च गुणान्वितैः ।
 कृतोपकारिभिश्चाऽपि पितृकार्यञ्च शस्यते ॥

अथ पचनभाण्डान्युच्यन्ते ।

तत्र हेमाद्रावादित्यपुराणम्—

पचेदन्नानि सुस्नातः पात्रेषु शुचिषु स्वयम् ।
 स्वर्णादिधातुजातेषु मृन्मयेष्वपि वा द्विजः ॥
 अच्छिद्रेष्वविक्लिप्तेषु तथाऽनुपहतेषु च ।
 नापसेषु न भिन्नेषु दूषितेष्वपि कार्हीचित् ॥
 पूर्वं कृतोपयोगेषु मृन्मयेषु न तु क्वचित् ।

चमत्कारखण्डे—

पचमानस्तु भाण्डेषु भक्त्या ताम्रमयेषु च ॥
 समुद्गरति वै घोरात् पितॄन् दुःखमहाऽर्णवात् ।
 तैजसानाम भावे तु पिठरैः(१) मृन्मयेऽपि च ॥
 नैवाऽशुचौ प्रकुर्वीत पाकं पित्र्यमादरात् ।
 तस्य तुष्यन्ति पितरः प्रीता यच्छति वाञ्छितम् ॥

अथः पात्रेषु पचने दोषः स्मर्यते—

न कदाचित्पचेदन्नमयःस्थालीषु पैतृकम् ।
 अयसो दर्शनादेव पितरो विद्रवन्ति हि ॥
 कालार्थसं विशेषेण निन्दन्ति पितृकर्माणि ।
 फलानाञ्चैव शाकानां छेदनाऽर्थानि यानि तु ॥
 महानसेऽपि शस्तानि तेषामेव हि सन्निधिः ।
 इष्यते नेतरस्याऽत्र शस्त्रमात्रस्य दर्शनम् ॥

श्राद्धदेशे तु विदुषां पितृणां प्रीतिमिच्छता ।
 महानसेऽपि युक्तानामपि कार्यं न दर्शनम् ॥
 अत्र पक्वान्नस्थापनादौ विशेष उच्यते आदित्यपुराणे—
 पक्वान्नस्थापनार्थन्तु शस्यन्ते दारुजान्यपि ।
 दर्ष्यादीन्यपि कार्याणि यद्भिर्नैरपि दारुभिः ॥ इति ।
 इति पाकारम्भनियमाः ।

अथ पाकार्हेद्रव्याण्युच्यन्ते ।

चन्द्रिकायां ब्रह्माण्डपुराणे—

कृष्णमाषतिलाश्चैव श्रेष्ठाःस्युर्यवशालयः ।
 महायवा व्रीहियवास्तथैव च मधूलिकाः ॥
 मधूलिका भाषापां=खर्बुजा=इतिप्रसिद्धाः ।
 कृष्णश्वेताश्च लोहाश्च ग्राह्याः स्युः श्राद्धकर्माणि ॥
 यवादयो लोहान्ताश्च व्रीहिधान्यविशेषाः ।
 अगोधूमश्च यच्छ्राद्धं कृतमप्यकृतं भवेत् ॥
 वृत्ताःस्युः पितरो यस्मादभावे पायसादयः ॥

हेमाद्रौ ब्रह्मवैवर्तपुराणे—

गोधूमाश्च यवाश्चैव समूहा रक्तशालयः ।
 एते सोमात्समुद्भूताः पितृणाममृतं ततः ॥
 तस्मात्तत्प्रयतैर्देया एते श्राद्धेषु वंशजैः ।

भविष्यपुराणे—

क्षीरं क्षीरविकारांश्च पायसं शर्करा मधु ।
 देयं श्राद्धेषु यत्नेन सर्वदा पितृवृत्तये ॥

शाकादीन्युच्यन्ते वायुपुराणे—

तिलाः श्यामाकनीवारा गोधूमा व्रीहयो यवाः ।
 महायवा व्रीहियवास्तथैव च मधूलिकाः ॥
 कालशाकं(१) महाशाकं द्रोणशाकं तथार्द्रकम् ।

विल्वामलकमृद्धीका पनसाम्रातदादिपम् ॥
 चव्यं पालेवताक्षोटखर्जूरश्च कसेरुकम् ।
 कोविदारश्च कन्दश्च पटोलं बृहतीफलम् ॥
 पिप्पली मरिचं चैव एला सुण्ठी तु सैन्धवम् ।
 शर्करागुडकर्पूरवदरीद्रोणपत्रकम् ॥
 सर्वं गढ्यविकाराणि प्रशस्तानि च पैतृके ।
 मधुकं रामठं चैव कर्पूरं मरिचं गुडम् ॥
 श्राद्धकर्माणि शस्तानि सैन्धवं त्रपुसं तथा ।

रामठम्=हिङ्गु । वायुपुराणे—

श्यामाका हस्तिनामानो विद्धि यद्भविनिःसृतान् ।
 प्रमासिका प्रियङ्गुश्च मुद्गाश्च हरितास्तथा ॥
 एतान्यपि समानि स्युः श्यामाकानां गुणैर्द्विजाः ।
 कसेरुः कोविदारश्च नालकन्दस्तथा बिसम् ॥
 तमालं शतकन्दश्च तथा वै शितकन्दकम् ।
 कालेयं कालशाकञ्च सुनिषण्णं सुवर्चलम् ॥
 मांसं शाकं दधि धीरं शस्तं वेत्राङ्कुरस्तथा ।
 कट्फलं कोकनिद्राक्षा(१) लकुरं मोचमेव च ॥
 अलाबु ग्रीवकं चारु कर्कन्धु पकसाव्हयम् ।
 कर्कन्धुविशेषणानि अलाबुग्रीवकमित्यादीनि ।
 वैकङ्कतं नारिकेरं मृङ्गाटकमरुषकम् ।
 पिप्पली मरिचं चैव पटोलं बृहतीफलम् ॥
 एवमादीनि चान्यानि स्वादूनि मधुराणि च ।
 नागरं चाऽत्र वै देयं दीर्घमूलकमेव च ॥ इति ।

प्रसासिकाख्यं (२)धान्यम्, कमेरुः कूलजो मूलविशेषः । कोवि-

(१) 'कीकति द्राक्षा' इति घ पुस्तक पाठः ।

(२) 'प्रसाही' इति भाषायाम् ।

दारः श्वेतकाञ्चनारसदृशः। नालकन्दो बालमूली । शतकन्दः शताव-
री। शितकन्दं शालूकं करालारूपं शाकम् । सुनिषण्णा चाङ्गेरीसदृशं
शाकम् । सुवर्चलं शाकविशेषः । कोङ्कणदेशोद्भवा कोङ्कणीद्राक्षा ।
मोचं कदलीफलम् , कर्कन्धू(१) बदरी । शृङ्गाटकं जलोद्भवमूल-
विशेषः । तत्साहचर्यात् मरुषकमपि तथैव । नागरं सुंठी । इतराणि-
चाभिधानतो देशविशेषनिवासिभिस्त्ववगन्तव्यानि । एवमादीन्य-
न्यान्यपि विहितानि स्मृत्यन्तरतोऽवगन्तव्यानि । यच्च स्मृतिकारैः—
श्राद्धे मांसस्य प्राशस्त्यमुक्तम् तत् कलियुगेतरविषयम् ।

असता गोपशुश्रैव श्राद्धे मांसं तथा मधु ।

देवराच्च सुतोत्पात्तिः कलौ पञ्च विवर्जयेत् ॥

इति निगमवाक्येन निषिद्धत्वात् । तथा बृहन्नारदीये द्वाविं-
शेऽध्याये ।

द्विजस्यान्धौ तु नौयातुः शोधितस्याऽपि सङ्ग्रहः ।

नकार्यः—(२)

समुद्रयात्रास्विकारः कमण्डलुविधारणम् ।

द्विजानामसवर्णासु कन्यासूपगतं तथा ॥

देवराच्च सुतोत्पत्तिर्मधुपर्कं पशोर्वधः ।

मांसदानं तथा श्राद्धे वानप्रस्थाश्रमस्तथा ॥

दत्ताक्षतायाः कन्यायाः पुनर्दानं परस्य च ।

दीर्घकालं ब्रह्मचर्यं नरमेधाश्वमेधकौ ॥

महाप्रस्थानगमनं गोमेधश्च तथा मखः ।

इमान् धर्मान् कलियुगे वर्ज्यानाहुर्बनीषिणः ॥ इति ।

बृहत्पाराशरीयेऽपि—

शौचं च पात्रशुद्धिश्च श्रद्धा च परमा यदि ।

(१) 'कर्कन्धूर्बदरीकोलिः' इत्यमरः ।

(२) अयं श्लोको घ पुस्तके नास्ति ।

अनन्तवृत्तिकं श्राद्धे एतत्त्वत्तु, न चामिषम् ॥

तथा—

यस्तु प्राणिवधं कृत्वा मांसेन तर्पयेत्पितॄन् ।

सोऽविद्वांश्चन्दनं दग्ध्वा कुर्यादङ्गारविक्रयम् ॥

क्षिप्त्वा कूपे यथा किञ्चिद्बालः प्राप्तुं तदिच्छति ।

पतत्यङ्गानतः सोऽपि मांसेन श्राद्धकृत्तथा ॥ इति ।

श्रीभागवतेऽपि सप्तमस्कन्धे, पञ्चदशोऽध्याये—

न दद्यादामिषं श्राद्धे न चाद्याद्धर्मतत्त्ववित् ।

मुन्यन्नैः स्यात्परा मीतिर्यथा न पशुर्हिसया ॥ (श्लो० ७)

नैतादृशः परो धर्मो नृणां सद्धर्ममिच्छताम् ।

न्यासोदण्डस्य भूतेषु मनोवाकायजस्य यः ॥ इति । (श्लो० ८)

अथञ्चाऽर्थो हेमाद्रिमाधवीयमदनरत्नपृथ्वीचन्द्रोदयस्मृतिर-
त्नावलीस्मृतिचन्द्रिकादिवोदासप्रकाशदीपिकाविवरणाद्यनेकग्रन्थेषु
धर्मज्ञसमयमूलककलिवर्ज्यगणने

“वरातिथिपितृभ्यश्च पशूपाकरणक्रिया”

इति वाक्यानुरोधेन श्राद्धेपूपाकरणनिषेधान्मांसनिषेधइत्य-
भिधाय निर्णतः । याच वर्णव्यवस्था पुलस्त्येनोक्ता—

मुन्यन्नं ब्राह्मणस्योक्तं, मांसं क्षत्रियवैश्ययोः ।

मधुपदानं शूद्रस्य सर्वेषाञ्चाऽविरोधि यत् ॥ इति,

सापि कलियुगाऽतिरिक्तविषयेति । अन्यच्च कलिमांसनिषेध-
साधकं युक्तिमुक्ताकदम्बकप्रस्माभिर्मांसमीमांसायामतिविस्तरेणावि-
ष्कृतमिति नेहोच्यते विस्तरभयात् ।

अथ वर्ज्यानि ।

तत्र शङ्खः—

मृत्तुणं सुरसं सिग्रं पालक्यं मधुकं तथा ।

कूष्माण्डालानुचोर्वारुकोविदारांश्च वर्जयेत् ॥

पिप्पलीमरिचश्चैव तथा वै पिण्डमूलकम् ।

कृतश्च लवणं सर्वं वंशाग्रश्च विवर्जयेत् ॥ इति ।

कोविदारपिप्पलीमरीचवंशाकुरुणां विहितप्रतिषिद्धत्वाद्विकल्पः । एवं हिंशुत्रीजपूरादीनामपि ज्ञेयम् । अथवा पिप्पलीमरीचयोः शाकादिनिक्षिप्तयोः प्रत्यक्षयोर्निषेधः । हिंशुनिषेधः शाकेषु फलव्यञ्जनेषु ।

तथाच वर्जप्रकरणे व्यासः—

‘हिंशुद्रव्येषु शाकेषु’ इति शाकविशेषणम् । अन्यथा द्रव्येष्वित्यनेनैव सिद्धे शाकपदं व्यर्थं स्यात् ।

ब्रह्माण्डपुराणे—

आसनारूढमन्नाद्यं पादोपहतमेव च ।

अमेध्यैर्जङ्गमैःस्पृष्टं शुष्कं पर्युषितं च यत् ॥

द्विःस्विन्नं परिदग्धं च तथैवाग्रावलेहितम् ।

शर्कराकीटपाषाणैः केशैर्यच्चाप्युपद्रुतम् ॥

पिण्याकं मथितञ्चैव तथातिलवणञ्च यत् ।

सिद्धाः कृताश्च ये भक्ष्याः प्रत्यक्षलवणीकृताः ॥

वाग्भावदुष्टाश्च तथा दुष्टाश्चोपहतास्तथा ।

वाससा चावधूतानि वर्ज्यानि श्राद्धकर्माणि ॥

राजमाषास्तथा चैव वर्ज्याः सद्भिः प्रयत्नतः ।

आविकं मार्गमौष्टञ्च सर्वमैकशफं च यत् ।

माहिषं चामरञ्चैव पयो वर्ज्यं विजानता ॥

द्विःस्विन्नं शाकादिसंस्कारार्थं जीरकादिप्रक्षेपेण यत्पुनः पक्वम् । अत एव पाकादावेव संस्कारः कर्तव्यः । यद् व्यञ्जनादेरौष्ण्यापगमेऽपि पुनरुष्णताऽऽपाद्यते सोऽपि द्वितीयः पाकः, स च वर्जनीयः । अग्रावलेहितम् उपयुक्तभागम् । सिद्धाः कृताः सन्त इति । येषु सिद्धेषूत्तरकालं प्रत्यक्षलवणप्रक्षेपःकृतस्ते तादृशाः ।

विश्वामित्रः—

कोद्रवा राजमाषाश्च मसूराश्च कुलत्थकाः ।

सत्कवश्चाढकीकृष्णजीरकं काञ्चनालकम् ॥
 कुमुम्भमतसी चैव बिडाललवणं तथा ।
 एरण्डकाः कृष्णमाषा आविकं माहिषं तथा ॥
 गन्धारिका मर्कटी च महासर्षपमूलकम् ।
 कृष्णसर्षपपत्रं च करीरं काञ्चनालकम् ॥
 कपित्थं कुतकश्चैव नालिकेरं च पैतिकम् ।
 अलाबु शतपुष्पी च कूष्माण्डं पृतिगन्धि च ॥
 पतितस्पर्शितं दृष्टं क्रियामुद्दिश्य याचितम् ।
 जम्बूकलविपकश्च पिण्याकं तण्डुलीयकम् ॥
 सर्वं पर्युषितश्चैव आच्छ्रान्तं वाऽवधूनितम् ।
 परिदग्धमदग्धं च वर्जयेच्छ्राद्धकर्मणि ॥

नित्यभोजनादौ प्रतिषेधकशास्त्रेषु यद्भक्ष्यं कीर्तितं तत्सर्वं श्राद्धे
 वर्ज्यमिति ।

कृष्णधान्यानि सर्वाणि वर्जयेच्छ्राद्धकर्मणि ।
 न वर्जयेत्तिलांश्चैव मुद्गमाषांस्तथैव च ॥
 कोद्रवान् राजमाषांश्च कुलत्थान् वरकांस्तथा ।
 निष्पावांस्तु विशेषेण पञ्चैतांश्च विवर्जयेत् ॥ इति ।

वरकाः वनमुद्गाः । निष्पावाः कृष्णनिष्पावाः । कूष्माण्डं
 महिषीक्षीरम् । आढक्यो राजसर्षपाः ।

चणका राजमाषाश्च घ्नन्ति श्राद्धं न संशयः ।
 पिण्डालुकश्च तुण्डलं करमर्दश्च नालिका ॥
 कूष्माण्डं बहुबीजानि श्राद्धे दग्वा व्रजत्यधः ।
 बिडालोच्छिष्टमाघ्रातं श्राद्धे यत्रेन वर्जयेत् ॥

स्युत्यन्तरेऽपि वर्ज्यमुक्तम्—

अतिशुक्लाऽऽम्ललवणं त्रिरसं भावदूषितम् ।
 राजसं तामसं चैव हृद्यकव्येषु वर्जयेत् ॥ इति ।

राजसतामसाहारा उक्ताः श्रीगितायाम्—

कट्वम्बल्लवणात्युष्णतिक्ता रूक्षविदाहिनः ।

आहारा राजसश्रेष्ठा दुःखशोका भयप्रदाः ॥

यातयामं गतरसं पूतिपर्युषितश्च यत् ।

उच्छिष्टमपि चामेध्यं भोजनं तामसं स्मृतम् ॥

आयुः सत्त्वबलारोग्य सुखप्राप्तिविवर्धनाः ।

रस्याः स्निग्धा स्थिरादृद्या आहाराः सात्विकप्रियाः ॥

एवं वर्ज्यानि पद्यांस्याह याज्ञवल्क्यः—

सन्धिन्यनिर्देशाऽवत्सागोपयः परिवर्जयेत् ।

औष्ट्रमैकशफंस्त्रैणमारण्यकमथाविकम् ॥ (१—१७०)

वृषाक्रान्ता सा सन्धिनी । अथवा एकस्मिन्नेव काले दुग्ध-
पाना सा सन्धिनी । अथवा या वत्सान्तरसन्धानेन दुह्यते सा सन्धि-
नी । यस्याः प्रसूतायाः दशदिनान्यनतिक्रान्तानि सा अनिर्देशा ।
अवत्सा मृतवत्सा ।

सुमन्तुः—

पयो दधि घृतञ्चैव गवां श्राद्धेषु पावनम् ।

माहिषीनां घृतं प्राहुः श्रेष्ठं न तु पयः क्वचित् ॥

षड्प्रिंशन्मते—

क्षीरादि माहिषं तर्ज्यमभक्ष्यं यच्च कीर्तितम् ॥ इति ।

क्षीरादीति—पयोदधिनी गृह्येते । ‘माहिषश्च पयो दधि’इति
भारद्वाजस्मरणात् । ‘अभक्ष्यं यच्च कीर्तितम्’इतिपुरुषार्थतया प्रति-
षेधकशास्त्रेषु यद् अभक्ष्यं कीर्तितं, तच्च सर्वं श्राद्धकर्मणि न देयमि-
त्यर्थः । मासतृप्तिकरणानि—

“तिलैर्ब्रीहियवैर्माषैरद्भिर्मूळफलेन वा ।

दक्षेन मासं प्रीयन्ते विधिवत्पितरो नृणाम् ॥ इति ।

कात्यायनोऽपि—

“ग्राम्यादिभिरोषधीभिर्मासंतृप्तिस्तदभावे मूलफलैरद्भिर्वा स-
हाग्नेनोत्तरांस्तर्पयन्ति” इति ।

मार्कण्डेयोऽपि—

गोधूमैरिष्टुभिर्मुद्गैः सतीनैश्चणकैरपि ।(१)

श्राद्धेषु दत्तैः प्रीयन्ते मासमेकं पितामहाः ॥

सतीनाः कलायाः । ‘कलायस्तु सतीनकः’ इत्यमरः
(२।१।१६) । कलायो वर्तुलाकारश्चणकः । चणकाः प्रसिद्धाः ।

सायणीये—

अगोधूमश्च यच्छ्राद्धं माषमुद्गविवर्जितम् ।

तैलं पक्केन रहितं कर्तुरायुःक्षयो भवेत् ।

नारदीयपुराणे—

भक्ष्यं भोज्यं च लेह्यं च पेयं चोष्यं तथैव च ।

पञ्चप्रकारं ह्यशनं हृद्यं गन्धरसान्वितम् ॥

अन्यत्राऽपि—

भक्ष्यैर्भोज्यैश्च लेह्यैश्च चोष्यैः पेयैः सखाण्डवैः ।

ग्राम्याभिरोषधीभिश्च मासं सन्तर्पयेत्पितृन् ॥

यत्तु काठिन्यातिशयादन्तैः प्रयत्नेन खण्डयित्वा भक्ष्यते
तद्भक्ष्यम् । यथा मोदकादि । अनायासेन चर्वणीयं भोज्यम् ।
यथा भक्तादि । रसनापरिस्पन्दमात्ररसनीयं लेह्यम् । यथा
पलेहादि । यस्य तु वदनव्यापारेण रसमात्रपानं तच्चोष्यम् । यथा
इष्टुकाण्डादि । मुखमाहृतमात्रप्राश्यं पेयम् । यथा क्षीरादि । सा-
म्यमासत्वान्य(धान्य)फलमूलादिनिर्यासः खाण्डवः । मुद्गवीहि
यवतिलमाषमियङ्गुगोधूमाः सप्त ग्राम्योषधयः ।

मार्कण्डेयस्तु—

विदार्या च भुसुण्डैश्च तिलैः शृङ्गाटकैस्तथा ।

(१) सतिलैश्चरणैरपि इति ख. पुस्तके पाठः ।

केतुकैश्च तथा कन्दैः कर्कन्धुवदरैरपि ॥
 पालेवतैरानुकैश्चाप्यक्षोटैः पनसैस्तथा ।
 काकोल्या क्षीरकाकोल्या तथा पिण्डालकैः शुभैः ॥
 लाजाभिश्च शणाभिश्च त्रपुसैर्वा तु चिर्भटैः ।
 सर्षपाराजशाकाभ्यां हिङ्गुदै राजजम्बुभिः ॥
 प्रियास्वामालकैर्मुख्यैः फल्गुभिश्च तिलम्बकैः ।
 वेत्राङ्कुरैस्तालकन्दैः स्वकृकाक्षीरिकावचैः ॥
 लोचैः समोचैर्लकुचैस्तथा वै बीजपूरकैः ।
 मुञ्जातकैः पद्मफलैर्भक्ष्यभोज्यैः सुसंस्कृतैः ॥
 रागषाडवचोर्ष्यैश्च(१) त्रिजातकसमान्वितैः ।
 दत्तैस्तु मासं प्रीयन्ते श्राद्धेषु पितरो नृणाम् ॥ इति ।

विदारी कृष्णवर्णा भूकूष्माण्ड(२)फलम् । केचुकः कचू-
 राख्यः शाकः । कन्दः मूरणः । उर्वारुः स्वादुकर्कटी (३)चिर्भट-
 स्तिक्तकर्कटी । सर्षपेति दीर्घः छान्दसः । राजशाकं कृष्णसर्षपः ।
 इङ्गुदी तापसतरुः । प्रियालो राजादनम् । चक्रिका चिञ्जा । क्षी-
 रिका फलाध्यक्षम् । त्रिजातकं लवङ्गैलागन्धपत्राणि ।

अन्यायोपार्जितैरर्थैर्यत् श्राद्धं क्रियते नरैः ।
 तृप्यन्ति तेन चाण्डाला इत्याह भगवान्विभुः ॥
 यच्चोत्कोचादिना प्राप्तं पतिताद्यदुपार्जितम् ।
 अन्यायकन्याशुल्कोत्थं द्रव्यं चात्र विगर्हितम् ।
 पित्रर्थं मे प्रयच्छेतेत्युक्त्वा यच्चाप्युपार्जितम् ॥
 वर्जनीयं सदा सद्भिस्तत्तद्वै श्राद्धकर्मणि ।

उत्कोचादिना स्तेयादिना । कन्याशुल्कं गोमिथुनादधिकम् ।

अथ जलानि । याज्ञवल्क्यः—

युचि गोतृमिकृत्वायं प्रकृतिस्थं महीगतम् । इति (१।१९९)

(१) 'खाडव' इति ख पुस्तके पाठः (२) कोहळा इति ख्यातः ।

(३) कांकडी इति ख्यातः ।

अथ वर्ज्यजलानि । पारिजाते—

दुर्गन्धि फेनिलं क्षारं पङ्किलं पल्वलोदकम् ।

न लभेद्यत्र गौस्तृप्तिं नक्तं यच्चैव गृह्यते ॥

यच्च सर्वार्थमुत्सृष्टं यच्चाऽभोज्यं निपानजम् ।

तद्वर्ज्यं सलिलं तात सदैव श्राद्धकर्माणि ॥ (१)इति ।

यच्च सर्वार्थमुत्सृष्टं सर्वमाण्युपजिविनार्थं यत्कल्पितं कूपा-
दि तद्वर्ज्यम् । निपानं कूपसमीपे कृतपशवादीनामुदकपानार्थो
जलाशयः ।

बृहस्पतिः—

त्यजेत्पर्युषितं पुष्पं त्यजेत्पर्युषितं जलम् ।

न त्यजेज्जान्द्वीतीयं तुलसीपद्मविल्वजम् ॥

एवमुक्तप्रकारेण श्राद्धार्हद्रव्यैः पाकं कारयित्वा निमन्त्रित
ब्राह्मणाहानार्थं परिवारकान्प्रेष्यार्चनसाधनद्रव्याणि सज्जीकुर्वात् ।

अत्र मार्कण्डेयः—

अहः षट्सु मुहूर्तेषु गतेषु प्रयतान् द्विजान् ।

प्रत्येकं प्रेषयेत्प्रेष्यान् प्रदायामलकोदकम् ॥

ब्राह्मणानां स्नानार्थं परिचारकानां हस्तेषु आमलककल्कं(२)
प्रदाय ब्राह्मणेभ्यः प्रत्येकं दीयतामिति प्रेषयेत् । अत्राऽऽमलकप्र-
हणं तैलक्षुरकर्मोपदर्शनार्थम् ।

तथाचं देवलः—

ततो निवृत्ते मध्याह्ने लुप्तलोमनखान् द्विजान् ।

अभिगम्य यथामार्गं प्रयच्छेदन्तधावनम् ॥

तैलमभ्यञ्जनस्नानं स्नानीयञ्च पृथग्विधम् ।

पात्रैरौदुम्बरैर्दद्याद्द्वैश्वदेविकपूर्वकम् ॥

ततः स्नात्वा निवृत्तेभ्यः प्रत्युत्थाय कृताञ्जलिः ।

(१) अयंश्लोकः ख पुस्तके नास्ति ।

(२) “आंघला चूर्णम्” इत्यर्थः ।

पाद्यमाचमनीयं च सम्प्रयच्छेद्यथाक्रमम् ॥ इति ।
 उदुम्बरं ताम्रम् । आसादनीयान्युच्यते ग्रन्थान्तरे ।
 उपमूलसकृल्लूनान्कुशांस्तत्रोपकल्पयेत् ।
 एवं तिला वृसी कांस्यमापः शुद्धैः समाहृताः ॥
 पार्णराजतताम्राणि पात्राणि स्युः शमी मधु ।
 पुष्पं धूपं सुगन्धादि सौमसूत्रं च मेक्षणम् ॥
 वृसी निमन्त्रितब्राह्मणानामुपवेशनार्थान्यासनानि । 'ऋषी-
 गामासनं वृसी' इत्यमरः' । वृसीतिपाठान्तरम् ।

अथ कुतपाः—

मध्याह्नः सद्भपात्रञ्च (१) तथा नेपालकम्बलः ।
 रौप्यं दर्भास्तिला गावो दौहित्रः कुतपाः स्मृताः ॥
 पापं कुत्सितमित्याहुस्तस्य सन्तापकारिणः ।
 अष्टावेते यतस्तस्मात्कुतपा इति विश्रुताः ॥

तत्र कुशोत्पाटनक्रममाह काष्णाजिनिः—

भुवन्तु शिथिलीकृत्य खनित्रेण विचक्षणः ।
 आदद्यात्पितृतीर्थेन पठनं हुं फद् सकृत् सकृत् ॥ इति ।

तस्य लक्षणमुक्तं हेमाद्रौ—

अप्रसृताः स्मृता दर्भाः प्रसृतास्तु कुशाः स्मृताः ।
 समूलाः कुतपा प्रोक्ताः छिन्नाग्रास्तृणसंज्ञकाः ॥
 हरिता वै सपिञ्जलाः (२) पुष्टाः स्निग्धाः समाः शुभाः ।
 रात्रिमात्रप्रमाणाः स्युः पितृतीर्थेन संस्कृताः ॥
 अच्छिन्नाग्राः ह्यशुष्काग्रा ह्रस्वाश्चैव प्रमाणतः ।
 कुतपा इति विज्ञेया तैस्तु श्राद्धं समापयेत् ॥
 उच्छिष्टं शिवनिर्माल्यं वान्तं च मृतकर्पटम् ।
 श्राद्धे सप्त पवित्राणि दौहित्रः कुतपास्तिलाः ॥

(१) "खड्गपात्रञ्चेति" ख पुस्तके पाठः ।

(२) 'पिसाग्रा' इति ग पुस्तके पाठः ।

दाहिप्रपदं वृद्धशातातपेन व्याख्यातम्—

दुहितं स्वङ्गमृगस्य ललाटे यत् महश्यते ।

तस्य शृङ्गस्य यत्पात्रं दौहित्रमिति कीर्तितम् ॥

स्मृत्यन्तरे—

अमावास्यां गते सोमे यातु खादति गौस्त्वणम् ।

तस्या गोर्यद्भवेत्क्षीरं तद्दौहित्रमुदाहृतम् ॥

दौहित्रो दुहितुः पुत्रः सत्पनीत एव । उच्छिष्टं पयः । शिवानि-
माल्यं गङ्गोदकम् । वमनं मधु । मृतकर्पटं तसरीतन्तुनिर्मितं वासः ।

वर्जनीयानाह सङ्ग्रहे—

चितौदर्भाः पथिदर्भा ये दर्भा यङ्गभूमिषु ।

स्तरणासनपिण्डेषु षट् कुशान् परिवर्जयेत् ॥

ब्रह्मयज्ञे च ये दर्भा ये दर्भाः पितृतर्पणे ।

इता मूत्रपुरीषाभ्यां तेषां त्यागो विधीयते ॥

अमूला गर्भितादर्भा ये छिन्नाग्रा नखैस्तथा ।

कुत्सितान्मखदग्धांश्च कुशान् यत्नेन वर्जयेत् ॥

गर्भितो गर्भदलयुक्तः । कुशाभावे काशाः ।

कुशाऽभावे द्विजश्रेष्ठ काशैः कुर्वीत यत्रतः ॥

तर्पणादीनि कर्माणि काशाः कुशसमाः स्मृताः ।

श्राद्धेषु वैश्वदेवानि यानि कर्माणि कानिचित् ॥

यवैरेव विधीयन्तां तानि श्रोत्रियपुङ्गवैः ।

यवैरर्था यवैर्दानं यवैरर्चा यवैर्हविः ॥

वैश्वदेवे तु यत्र स्यात् तृप्तिस्तत्र हि शाश्वती ।

तिला विष्णोः समुद्भूतास्ततस्ते परमं हविः ॥

तिलैः श्राद्धाच्च होमाच्च जगत्पीणानि भार्गव ।

अप्र मधुदानमावश्यकमुक्तं नागरखण्डे—

ओषधीनां हि सर्वासां परमो वै रसो मधुः ।

सर्वाङ्गानामयं सारो विश्रुतो मधुसङ्गया ॥

देवानाञ्च पितॄणाञ्च तदेतदतिवल्लभम् ।
 अतः श्राद्धन्न कर्तव्यं किञ्चिञ्च मधुना विना ॥
 मधुना रहिते श्राद्धे निराशाः पितरो गताः ।
 देवाश्च पितरश्चैव मधुना तर्पिता ध्रुवम् ॥
 सुधारसेन तृप्यन्ति यावदाभूत्सम्पुत्रम् ।
 कथञ्चिद्यदि विप्रेभ्यो न दत्तं भोजने मधु ॥
 पिण्डास्तु नैव दातव्याः कदाचित् मधुना विना ।
 अपश्च सृजता पूर्वं मधुसृष्टं स्वयम्भुवा ॥
 तेन तच्छस्यते श्राद्धे यदि न स्यात्समाहितैः ।
 ततोऽपि कीर्तनीयं स्यात्पितॄणां तृप्तये तदा ॥

अनेन मधुदानेन येन केनचित् द्रव्यादिना विकलं श्राद्धं स-
फलम्भवतीत्युक्तम् ।

स्कन्दपुराणे तत्र ऋषिवाक्यम्—

खड्गपासेन मधुना कालशाकेन भूरिशः ।
 विधिहीनं द्विजैर्हीनं तिलदर्भविवर्जितम् ॥
 स्वजातीयान् द्विजाभासान् भोज्याऽऽचारविवर्जितान् ।
 कृतं मया पुरा श्राद्धं श्रद्धाहीनमपि द्विजाः ॥
 श्राद्धस्य तादृशस्याऽपि फलमेतन्ममागतम् । इति ।

तदेतद्युगान्तरविषयम् । कलौ श्राद्धे मधुदानस्य निगमवाक्येन
निषिद्धत्वादिति । वाक्यं च दर्शितं प्राक् ।

अथ पादप्रक्षालनविधिः ।

तत्र शम्भुः—

संमार्जितोपलिप्ते तु द्वारि कुर्वीत मण्डले ।

द्वारि द्वारसमीपे—

प्राङ्गणे मण्डलं कुर्याद्द्वैवे पित्र्ये च कर्मणि ॥
 नोत्तरे दक्षिणे वाऽपि पश्चिमे न गृहान्तरे ।
 उदक्पुत्रमुदीच्यं स्यादक्षिणं दक्षिणाप्लवम् ॥

तत्प्रमाणमुक्तं सङ्ग्रहे—

प्रादेशमात्रं देवानां मण्डलं चतुरस्रकम् ।
त्रितास्तिमात्रं पित्र्ये तु मण्डलं वर्तुलं भवेत् ॥
यज्ञोपवीति देवार्थं पित्र्यर्थं वाऽपसव्यवत् ।
अनन्तरं प्रकुर्वीत तयोर्मध्ये षडङ्गुलम् ॥ इति

स्मृत्यन्तरे तु--

गर्तः पञ्चाङ्गुलो विप्रे जानुमात्रां महीभुजि ।
प्रादेशमात्रो वैश्यं च साधिकः स तु शूद्रके ॥
तिर्यगूर्ध्वप्रमाणेन स्वातव्यो दैवपित्र्ययोः ।
चतुरस्रं वर्तुलञ्च कथितं गर्तलक्षणम् ॥
पादप्रक्षालनं प्रोक्तमुपवेश्यासने द्विजान् ।
तिष्ठतां क्षालनं कुर्यात् निराशाः पितरो गताः ॥

गौतमः--

तिष्ठन् प्रक्षालयेत्पादौ दैवे पित्र्ये च कर्मणि ।
देवा हव्यं न गृण्हन्ति कव्यानि पितरस्तथा ॥

वसिष्ठः--

दिवा वा यदि वा रात्रौ न कुर्यात् प्राङ्मुखः शुचिः ।
प्रत्यङ्मुखस्तु कुर्वीत विप्रपादाऽभिषेचनम् ॥

स्मृत्यन्तरे--

श्राद्धकाले यदा पत्नी वामे नीरं प्रदापयेत् ।
आसुरं तद्भवेच्छ्राद्धं पितृणां नोपतिष्ठते ॥

तत्राऽऽचमनदिग्नियम उच्यते सङ्ग्रहे--

मण्डलस्योत्तरे भागे विप्रस्याचमनक्रिया ।
अमृतं स पित्र्येत्तोयं रुधिरं दक्षिणे तथा ॥

अन्तःप्रक्षालने दोषमाह सङ्ग्रहकारः--

नान्तः प्रक्षालयेत्पादौ कर्ता पित्रादिकर्मसु ।
अज्ञानाद्यदि वा कुर्यात् पातयत्युभयङ्गुलम् ॥

अथाऽऽसनानि—

क्षौमं दुकूलं नेपालमात्रिकं दारुजं तथा ।
 तार्णं पार्णं वृसीचैव विष्टरादि प्रविन्यसेत् ॥ इति
 क्षमी च काश्मरी शल्लः कदम्बो वरणस्तथा ।
 पञ्चासनानि शस्तानि श्राद्धे देवार्चने तथा ॥
 अयःशङ्कुमयं पीठं प्रदेयं नोपवेशनम् ।

तथा पुलस्त्यः—

श्रीपर्णी वरुणी क्षीरि जम्बुकास्रकदम्बकम् ।
 सप्तमं वाकुलं पीठं पितृणां दत्तमक्षयम् ॥
 पालाशवटाश्वत्थादुम्बरमधुकमृन्मयगोमयनैम्बलोहवद्दग्धा-
 सनानि वर्जयेत् ।

पालाशवटवृक्षोत्थमश्वत्थं शाकवृक्षकम् ।
 मृत्तिकोदुम्बरं पीठं माधुकञ्च विवर्जयेत् ॥

वायुपुराणे—

श्लेष्मातको नक्तमालः कपित्थः शाल्मलिस्तथा ।
 निम्बो विनीतकश्चैव श्राद्धकर्मणि गर्हितम् ॥
 विरिविल्वस्तथा कांठं तिन्दुकाम्रातकौ तथा ।
 बकुलः कोविदारश्च एते श्राद्धेषु गर्हिताः ॥

अथार्घ्यपात्राणि—

खदिरोदुम्बरावर्घ्यपात्राणि श्राद्धकर्मणि ।
 मण्यश्ममृन्मयानि स्युरपि पर्णपुटास्तथा ॥

ब्रह्माण्डपुराणे—

सौवर्णं राजतं ताम्रं मणिपात्रमथाऽपि वा ।
 खड्गमम्भोजकांस्यं वा एकद्रव्येष्वथाऽपि वा ।
 चमसं पर्णकांस्यं वा मृन्मयं वा प्रकल्पयेत् ॥

अत्र बीजवापः—

तीर्त्वा पितृणः त्रीण्येव कुर्यात्पात्राणि धर्मवित् ।

एकस्मिन् वा बहुषु वा ब्राह्मणेषु यथाविधि ॥
तीर्त्वा तिलानघ्र्योदके प्रसिष्येत्यर्थः ।

भनुरपि—

अन्नाभावे द्विजाऽभावे यद्येको ब्राह्मणो भवेत् ।
पात्राण्यासादयेत्रीणि न तु ब्राह्मणसंख्यया ॥

उद्देश्यस्य संख्यया पात्रासादनङ्कार्यम्, नतु ब्राह्मणसंख्यया ।

अथ गन्धस्वरूपम् ।

ब्रह्मपुराणे—

श्वेतचन्दनकर्पूरकुङ्कुमानि युमानि च ।
विलेपनार्थं दद्यात् प्रीतिदं पितृवल्लभम् ॥ इति

मार्कण्डेयपुराणे—

चन्दनागरुकर्पूरकुङ्कुमानि प्रदापयेत् ।
अश्वमेधमवाप्नोति पितृणामनुलेपनात् ॥

अथ वर्ज्यान्घ्राह मरीचिः—

श्राद्धेषु विनियोक्तव्या न गन्धा देवदारुजाः ।
कल्कीभावं(१) समासाद्य न च पर्युषितं तथा ॥
नाऽतिगन्धाश्च दातव्या मुक्तशेषावशेषिताः ।
पूतिकं मृगनाभिश्च रोचनं रक्तचन्दनम् ॥
कालीयं जोगकञ्चैव रतुष्कं वाऽपि वर्जयेत् ।

पूतिकं सुगन्धितृणविशेषः । मृगनाभिः कस्तूरी । रोचना
गारोचना । रक्तचन्दनं प्रसिद्धम् । कालीयजोगकौ गन्धविशेषौ ।
रतुष्कः सल्लकः । गन्धदाने विशेष उक्तो । दनपारिजाते व्यामेद-
सपवित्रकरो गन्धैर्गन्धद्वारेति पूजयेत् ।
धूपश्च धूरमीत्युक्ता दीपोऽप्योतिरिति च ॥

गन्धदानं पवित्रसहित एव कुर्यात् । विलेपने तु विशेषमाह
वृद्धशातातपः—

पवित्रं तु करे कृत्वा यः समालभते द्विजान् ।
राक्षसानां भवेच्छ्राद्धं निराशाः पितरो गताः ॥

समालम्भनमनुलेपनम् ।

तथाच व्यासः—

करे पवित्रं कृत्वा तु गन्धं यस्तु विलिम्पति ।
पितृयज्ञस्य तच्छिद्रं निराशाः पितरो गताः ॥

यो यजमान इत्यर्थः ।

यज्ञोपवीतं विप्राणां स्कन्धान्मैवावतारयेत् ।
गन्धादिपूजासिद्ध्यर्थं दैवे पित्र्ये च कर्मणि ॥

शङ्खोऽपि—

उपवीतं कटौ कृत्वा कुर्याद्वात्राऽनुलेपनम् ।
एकवासाश्च योऽश्रीयात् निराशाः पितरो गताः ॥

अथ पुष्पाण्युच्यन्ते ।

ब्रह्माण्डपुराणे—

युक्ताः सुमनसः श्रेष्ठास्तथा पद्मोत्पलानि च ।
गन्धरूपोपपन्नानि यानि चान्यानि कृत्स्नशः ॥ इति ।

सुमनसः पुष्पाणि । सङ्ग्रहे—

तुलसी श्राद्धकाले तु दत्ता शिरसि धारिता ।
दाता भोक्ता पिता तस्य त्रिष्णुलोके महीयते ॥

प्रयोगपारिजाते—

तुलसीगन्धामाघ्राय पितरस्तुष्टमानसाः ।
प्रयान्ति गह्वारुढास्तत्पदं चक्रपाणिनः ॥

सायणीये—

तुलसीशितपत्रं च भृङ्गराजं तथैव च ।
मरुकं मरुलिकाञ्चैव पितृणां दत्तमक्षयम् ॥

मार्कण्डेयः—

पितृपिण्डार्चनं श्राद्धे यैः कृतं तुलसीदलैः ।

पीणताः पितरस्तेन यावच्चन्द्राऽर्कमेदिनी ॥

यत्तु कैश्चिदस्याः श्राद्धे वर्जनीयत्वमुक्तं तत् स्मृतीतिहासपु-
राणेष्वदृष्टत्वादमूलम् ।

श्राद्धे जात्यः प्रशस्ता स्युर्मल्लिका श्वेतयूथिका ।

तगरं मारुतं चैव पितृणां दत्तमक्षयम् ॥

ग्रन्थान्तरेजातीनिषेधस्तु रक्तजातीविषयः ।

चम्पकं शतपत्रं च मृङ्गराजं च बालका ।

तुलसी मालती पद्मं पितृणां तुष्टिकारकम् ॥

वज्र्यानि पारिजाते—

कदम्बं बिल्वपत्रं च केतकी बकुलं तथा ।

बर्बरी कृष्णपुष्पाणि श्राद्धकाले न दापयेत् ॥

केतकीकरवीराणां बर्बरीबिल्वपत्रयोः ।

जातेर्दर्शनमात्रेण निराशाः पितरो गताः ॥

शङ्खः—

उग्रगन्धीन्यगन्धीनि चैत्यवृक्षोद्भवानि च ।

पुष्पाणि वर्जनीयानि रक्तवर्णानि यानि च ॥

जपादिकुसुमं क्षिप्टी रूपिका सकुरण्टिका ।

पुष्पाणि वर्जनीयानि श्राद्धकर्माणि नित्यशः ॥

आदिशब्दाज्जलजव्यतिरिक्तपुष्पाणि गृह्यन्ते । रूपिकाऽर्कपु-
ष्पम् । पीतकुरण्टिका क्षिप्टीति । चैत्यवृक्षः इमशानवृक्षः । उग्र-
गन्धीनि केतकादीनि । अगन्धीनि द्रोणार्कधत्तूरादीनि । धूप-

स्वरूपं चन्द्रिकायाम्—

धूपो गुग्गुलजो यस्तु तथा चन्दनसारजः ।

अगुरुश्च मकपूरौ रुरुष्कत्वक् तथैव च ॥

रुरुष्कः सल्लकीवृक्षः ।

चन्दनागुरुणी चोभे तथा चोसरिपद्मकम्
 रुरुष्कं गुग्गुलं चैव घृताक्तं युगपद्देत् ॥
 घृतं न केवलं दद्यात् दुष्टञ्च तृणगुग्गुलम् ।
 घृष्टं वदनरालं च आड्यं गुग्गुलधूपितम् ॥
 पतन्ति पितरस्तस्य लुप्तपिण्डोदकक्रियाः ॥
 हस्तवाताहतं धूपं येऽपर्यन्ति द्विजोत्तमाः ।
 वृथा भवति तच्छ्राद्धं तस्मात्तत्परिवर्जयेत् ॥
 वस्त्रवातोत्थितं धूपं हस्तवातोत्थितं तथा ।
 मुखेन धमितं दृष्ट्वा निराशाः पितरो गताः ॥

दीपस्वरूपमाह—

घृताद्वा तिलतैलाद्वा नान्यद्रव्यात्तु दीपकम् । इति ।

शाखः—

घृतेन दीपो दातव्यस्तथा वा औषधीरसैः ।
 वसामेदोद्भवं दीपं प्रपन्नेन विवर्जयेत् ॥

अथाऽच्छादनं वायुपुराणे—

आच्छादनन्तु यो दद्याद्दहतं श्राद्धकर्मणि ।
 आयुः प्रकाममैश्वर्यं रूपं च लभते फलम् ॥
 कौशेयं क्षौमकार्पासं दुकूलमहतं तथा ।
 श्राद्धेऽप्येतानि यो दद्यात्कामानाम्प्रोति पुष्कलान् ॥

अदाने प्रत्यवायः ।

मातापित्रोः क्षयश्राद्धे न दद्याद् वासमी तु यः ।
 सप्तजन्मसु नग्नः स्यात् पितृवस्त्रापहारतः ॥

नग्नः पिशाचः । अथ वर्ज्यानि वस्त्राणि पारिजाते—

कौपीनं मलिनं रक्तं चित्रं खण्डं परांशुकम् ।
 काषायं कारुधौतं च पूर्वधौतमधौतकम् ॥
 धीमानेवं विभ्रं वस्त्रं वर्जयेत् पितृकर्मणि ।

पादुकोपानहौ छत्रं चित्ररक्ताम्बराणि च ।
रक्तपुष्पं च मार्जारं श्राद्धभूमौ विवर्जयेत् ॥

अथ यज्ञोपवीतदानमादित्यपुराणे—

पितृन् सत्कृत्य वासोभिर्दद्याद् यज्ञोपवीतकम् ।
यज्ञोपवीतदानेन विना श्राद्धन्तु निष्फलम् ॥
तस्माद्यज्ञोपवीतस्य दानमावश्यकं स्मृतम् ।
यज्ञोपवीतं दातव्यं वस्त्राऽभावेऽपि जानता ॥
पितृणां वस्त्रदानस्य फलं तेनाऽऽनुतेऽखिलम् ।

अथ भोजनपात्राणि—

भोजने हैमरूप्याणि दैवे पिश्ये यथाक्रमम् ।

तेषामभावे विष्णुः—“तैजसानि पात्राणि दद्यात्”इति । तै-
जसानि कांस्यताम्रादीनि । तेषामभावे स एव—

पलसेभ्यो विना न स्युः पर्णपात्राणि भोजने ।
पर्णपात्राणि पर्णनिर्मितानि ।

सौवर्णानीह पात्राणि मृन्मयानि नतु क्वचित् ।
नायमान्यपि कुर्वीत पैत्तलानि न चैव हि ॥
न च सीसमयानीह शस्यन्ते(१) त्रपुजान्यपि ।

(१) 'अपु सीसकरङ्गयोः इति कोशः ।

शोपेदवस्तु स्मृतिसंग्रहमुदाजहार—

श्राद्धेपलाशपत्राणि मधूकोदुम्बराणि च ।

पारिकाकुटकपलक्षक्रकचानि क्रमाज्जगुः ॥

कदलीचूतपनसजम्बुपुन्नागचम्पकाः ।

अलाभे मुख्य पात्राणां ग्राह्याः स्युः पितृकर्मणि ॥ इति ।

तत्र कदलीपत्रं नैव ग्राह्यम् 'न जातिकुसुमानि' इति वचनादिति
चन्द्रिकायाम् ।

असुराणां कुले जाता रम्भा पूर्वपरिग्रहे ।

तस्या दर्शनमात्रेण निराशाः पितरो गताः ।

इति क्रतुवचनाच्चाति तत्रैव ।

१० श्रा० क०

वृद्धशातातपः—

पात्रे तु मृन्मये यस्तु श्राद्धे भोजयते पितृन् ।
स याति नरकं घोरं भोक्ता च सपुरोहितः ॥

अथ परिवेशनविधिरभिधीयते ।

हस्तदत्तास्तु ये स्नेहाल्लवणव्यञ्जनादयः ।
दातारं नोपतिष्ठन्ति भोक्ता भुञ्जीत किल्बिषम् ॥

सङ्ग्रहेऽपि—

हस्तदत्तं च नाश्नीयात् लवणव्यञ्जनादिकम् ।
अपकं तैलपक्वञ्च हस्तेनैव प्रदीयते ॥

न दद्यात्तत्तु हस्तेन प्रत्यक्षलवणं तथा ।
नचायसेन पात्रेण नचैवाऽश्रद्धया पुनः ॥

नाऽपवित्रेण हस्तेन हस्तेन नविनाऽसिना ।
नायसे नायसेनैव श्राद्धेषु परिवेषयेत् ॥

अपवित्रेण दुर्लेपसंसर्गादिपूतेन । न विनासिना सुवर्णरजतकु-
शादिहीनहस्तेन । आयसेन दर्व्यादिना आयसे अयोमपपात्रे च ।
नैव परिवेषयोदिति ।

वृद्धशातातपवसिष्ठलघुहारीताः—

आयसेन तु पात्रेण यदन्नं सम्प्रदीयते ।
भोक्ता विष्टासमं भुङ्क्ते दाता च नरकं व्रजेत् ॥

सङ्ग्रहे तु—

काष्ठेनायसदर्व्याऽन्नं यदन्नं श्राद्धकर्मणि ।
हस्तेनाऽपिच यदन्नं तद्वै रक्षांसि भुञ्जते ॥

काष्ठदर्वीर्निषेधस्तु उदुम्बरपात्रव्यतिरिक्तविषयः । तस्य सा-
धनस्वेनोक्तत्वात् ।

तथा चाचार्यः—

उदुम्बरमयाः शस्ता दर्व्याद्याः श्राद्धकर्मणि ।
दर्व्यैव सर्वं दातव्यं न हस्ताद्यैस्तु किञ्चन ॥

दर्व्या देयं श्रितश्चाऽन्नं समस्तव्यञ्जनार्तिकम् ।
 अपक्वं स्नेहपक्कञ्च न च दर्व्या कथञ्चन ॥
 हस्तदेयानि दर्व्या च दर्व्या देयानि हस्ततः ।
 एवं यो ब्राह्मणोऽश्नीयात् सोऽश्नीयान्मूत्ररेतसी ॥
 अपेक्षितं द्विजो मोहाद् भुञ्जानो यो न याचते ।
 अपेक्षितं न यो दद्यात्तावुभौ पितृघातकौ ॥
 याचनं प्रतिषेधो वा कर्तव्यं हस्तसंज्ञया ।
 न वदेन्न च हुङ्कुर्यादवृप्तौ विरमेन्न च ॥
 यावद्दूष्मा भवेदन्ने यावत्पात्रं न मुञ्चति ।
 अश्नन्ति पितरस्तत्र यावन्नोक्ता हविर्गुणाः ॥
 पिबतः पतितं तोयं यदा भोजनभाजने ।
 अभोज्यं तद्भवेदन्नं भुक्त्वा चान्द्रायणञ्चरेत् ॥

मण्डलद्रव्याण्युच्यन्ते ब्रह्मपुराणे—

मण्डलानि तु कार्याणि नीवारैश्चणकैः शुभैः ।

गौरमृत्तिकया वाष्पमणीतेनाऽथभस्मना ॥

मणीतेन मण्डलार्थं शुभवर्णतया निर्मितेन । मण्डलकरणस्या-

वश्यकत्वमुक्तं सङ्ग्रहे—

ब्रह्मा विष्णुश्च रुद्रश्च श्रीर्हुताशन एव च ।

मण्डलानुपजीवन्ति तस्मात्कुर्वीत मण्डलम् ॥

यातुधानाः पिशाचाश्च कूराश्चैव तु राक्षसाः ।

हरन्ति रसमन्नस्य मण्डलेन विवर्जितम् ॥

तत्प्रकारः सङ्ग्रहे—

नैर्ऋतीं दिशमारभ्य नैर्ऋत्यन्तं समापयेत् ।

तामेव दिशमारभ्य ईशान्यन्तं समापयेत् ॥

ईशानीं दिशमारभ्य नैर्ऋत्यन्तं समापयेत् ।

तामेव दिशमारभ्य पैतृकस्य तदग््निके ॥

अकृत्वा भस्ममर्यादां यः कुर्यात्पाणिशोधनम् ।

आसुरं तद्भवेच्छ्राद्धं पितॄणां नोपातिष्ठते ॥

अथाऽग्नौकरणम् । मार्कण्डेयः—

आहिताग्निस्तु जुहुयादक्षिणाऽग्नौ समाहितः ।

अनाहिताग्निस्त्वौपसदे अग्न्यभावे द्विजेऽप्सु वा ॥

तथा श्राद्धचिन्तामणौ मत्स्यपुराणे—

अभावेषु च विप्रस्य पाणौ वाऽथ जलेऽपि वा ।

अजाकर्णे स्वकर्णे वा गोष्ठे वाऽथ शिवान्तिके ॥

एते जलादिपक्षा दर्भबहुनिधानपक्षे यथा सम्भवं द्रष्टव्या
इति । अन्ये तु जल इति जलसमीपे श्राद्धकरणपक्षे,

विष्णुधर्मोत्तरे चाप्सु मार्कण्डेयेऽनलः स्मृतः ।

स यदाऽपां समीपे स्यात् श्राद्धे ज्ञेयो विधिस्त्वयम् ॥

इति कात्यायनस्मृतेरित्याहुः । काम्यादिषु चतुर्षु ब्राह्मण-
पाणावेव होमः ।

यदाह गृहकारः—

अन्वष्टक्यञ्च पूर्वेषुर्मासिमास्यथ पार्वणम् ।

काम्यमभ्युदयेऽष्टम्यामेकोदिष्टमथाष्टमम् ॥

चतुर्ष्वर्धेषु सार्शीनां बहौ होमो विधीयते ।

पित्र्यब्राह्मणहस्ते स्यादुत्तरेषु चतुर्ष्वपि ॥

पित्रिये यस्तु मूर्द्धन्यस्तस्य पाणावनमिकः ।

यमः—

अग्नौकरणशेषन्तु पित्र्ये तु प्रतिपादयेत् ।

प्रतिपाथ पितॄणान्तु दद्याद्वै वैश्वदेविकम् ॥

अग्नौकरणशेषञ्च पिण्डार्थमवशेषयेत् ।

परिशिष्टे—

अग्नौकरणहोमश्च कर्तव्यमुपवीतिना ॥

मारुमुखेनैव देवेभ्यो जुहोतीतिश्रुतिश्रुतेः ।

अपसव्येन वा कार्यो दक्षिणाभिमुखेन वा ॥

इति सव्याऽपसव्यविकल्पोऽग्निपाणिहोमभेदेन वा शाखाभेदेन वा ।

अन्नं पाणितले दत्तं पूर्वमशनन्त्यनुद्दयः ।

पितरस्तेनतृप्यन्ति शेषान्नं न लभन्ति ते ॥

यच्च पाणितले दत्तं यच्चान्यदुपकल्पितम् ।

एकीभावेन भोक्तव्यं पृथक्भावो न विद्यते ॥

उदीच्याः प्राहुरत्रैवं न प्राशनियात्करे द्रुतम् ।

निधाय तद्वधुतं पात्रे आचम्योपाविशोदिति ॥

पात्रालम्भनप्रकार उक्तश्चतुर्विंशतिमते—

उत्तानं दक्षिणं, सव्यं न्यञ्जं पात्राण्युपस्पृशेत् ।

स्वस्तिकेन पितॄन् देवान् धरत्वोर्ध्वं च दापयेत् ॥

अङ्गुष्ठनिवेशनविशेषः सायणीये—

परिवर्त्य नचाङ्गुष्ठं द्विजस्याक्षे निवेशयेत् ।

राससं तद्भवेदेव पितॄणां नोपतिष्ठते ॥

अन्यच्च—

उत्तानेन तु हस्तेन द्विजाङ्गुष्ठनिवेशनम् ।

यः करोति द्विजो मोहात्तद्वै रक्षांसि भुञ्जते ॥

सम्बन्धनामगोत्राणि इदमन्नं ततः स्वधा ।

पितृक्रमात्मदीयन्ते स्वसत्तां विनिवर्त्तयेत् ॥

धर्मप्रदीपेऽपि—

ततोऽन्नं पितृदेवेभ्यः सङ्कल्प्यञ्च यथाविधि ।

यदत्तं दास्यमानं च आतृप्तेर्न ममेति च ॥

एतच्च सङ्कल्पोदकदानं हस्ते न देयम् । तथाच धर्मप्रदीपे—

सिद्धाश्वस्य तु सङ्कल्पो भूमावेव प्रदीयते ।

हस्तेषु दीयमानं यत्पितॄणां नोपतिष्ठते ॥

भूमिर्जनित्री सर्वेषां भूतानाञ्च विशेषतः ।

तत्रोपतिष्ठतेऽन्नन्तु न च हस्ते कदाचन ॥

वैश्रदेवस्य वामेतु पितृपात्रस्य दक्षिणे ।

सङ्कल्पोदकदानं स्यान्नित्यश्राद्धे यथा हविः ॥

अकृतेसङ्कल्पेऽन्नं द्विजा न स्पृशेयुः, पात्रञ्च नोद्धरेयुः । तथा-

चाऽत्रिः—

असङ्कल्पितमन्नाद्यं पाणिभ्यां यदुपस्पृशेत् ।

अभोज्यं तद्भवेदन्नं पितृणां नोपतिष्ठते ॥

अकृते ह्यन्नसङ्कल्पे यः पात्रञ्चोद्धरेद् द्विजः ।

वृथा श्राद्धमवाप्नोति दाता च नरकं व्रजेत् ॥ इति ।

सङ्कल्पानन्तरमपीत्वाऽपोशानमन्नं न गृह्णीयात् । तथाच तत्रैव—

अन्नं दत्तं न गृह्णीयात् यावत्तोयं न सम्पिबेत् ।

अपीत्वा मर्दितं चाऽन्नं भुञ्जते किल राक्षसाः ॥

तथा—

हस्तेनाऽन्नं न गृह्णीयाद्यावत्तोयं न सम्पिबेत् ।

अपीत्वा मर्दयेदन्नं निराशाः पितरो गताः ॥

घृतपात्रासादने विशेषो ग्रन्थान्तरे—

ओदने परमाश्वे च पात्रमासाद्य मूढधीः ।

घृतेन पूरयेत्पात्रं तद् घृतं रुधिरं भवेत् ॥

श्राद्धे नियुक्तान् भोक्तृन् हविर्गुणान्न पृच्छेदित्याह शङ्खः—

श्राद्धे नियुक्तान् भुञ्जानाश्च पृच्छेत्पृच्छणादिषु ।

उच्छिष्टाः पितरो यान्ति पृच्छतो नाऽत्र संशयः ॥

अपोशाने विशेष उक्तः स्मृतिसारसमुष्ये—

अपोशानं वामभागे सुरापानसमं भवेत् ।

दक्षिणभागे तु यः कुर्यात् सोमपानसमं भवेत् ॥

अपोशानं करे कृत्वा कृत्वा तु पतितोदकम् ।

पूरणन्तु पुनः कृत्वा सुरापानसमं भवेत् ॥ इति ।

नित्या भोजनाश्रितानियमाः पर्युक्षणादयः प्राणाहुत्यन्ता

भोक्तृणामत्राऽपि सन्तीति गम्यते ।

कस्यचिज्जोजननियमस्याऽनुष्ठाने दोषमाह --

भरद्वाजः—

पितृणामन्नमादाय बलिं यस्तु प्रयच्छति ।

स्वापेन ब्राह्मणस्वेन हस्तेन स्तेयकृद्भवेत् ॥ इति

पितृणामित्यत्र पितृशब्दो देवानामपि प्रदर्शनार्थः तुल्यन्याय-
त्वात् । अत एव सामान्येनोक्तमग्निना—

दत्ते वाप्यथवाऽदत्ते भूमौ यो निर्वपेद्बलिम् ।

तदन्नं निष्फलं याति निराशैः पितृभिर्गतैः ॥

तत्र ब्राह्मणानां भोजनकाले अन्योऽन्यस्पर्शने कर्तव्यमाह--

शङ्खः—

श्राद्धपङ्क्तौ तु भुञ्जानो ब्राह्मणो ब्राह्मणं स्पृशेत् ।

तदन्नमत्यजन् भुक्त्वा गायत्र्यष्टशतं जपेत् ॥ इति ।

अन्योच्छिष्टस्पर्शने कर्तव्यमाह स एव—

उच्छिष्टलेपसंस्पर्शो प्रक्षालयाऽन्येन वारिणा ।

भोजनान्ते नरः स्नात्वा गायत्रीत्रिशतञ्जपेत् ॥

भोजनकाले भोजनपात्राणामन्नन्योन्यस्पर्शे कर्तव्यमाह व्यासः—

उच्छिष्टोच्छिष्टसंस्पर्शस्पृष्टपात्रं विहृत्य च ।

सर्वाङ्गं पूर्ववत्क्षिप्त्वा भोजयेत्तु द्विजोत्तमम् ॥ इति ।

अन्योऽपि विशेषो भरद्वाजेनोक्तः—

श्वचाण्डालादिभिर्दृष्टः श्राद्धे भुञ्जन् द्विजोत्तमः ।

तदन्नमत्यजन् भुक्त्वा स्नात्वा देवीसहस्रकम् ॥

जपेदिति शेषः । भोजनकाले गुदस्त्रावे विशेषः पारिजाते—

भुञ्जानेषु तु विप्रेषु प्रमादात्स्रवते गुदम् ।

पादकृच्छ्रं ततः कृत्वाऽन्यं विप्रं नियोजयेत् ॥

श्राद्धोष्ये—

हुंकारेणाऽपि यो ब्रूयात् हस्ताद्वाऽपि गुणान् वदेत् ।

भुतलाच्चोद्धरेत्पात्रं मुञ्चेद् हस्तेन चाऽपि तत् ॥

प्रौढपादो बहिःकच्छो षड्विजानुकरोऽथवा ।
 अङ्गुष्ठेन विनाऽश्नाति मुखशब्देन वा पुनः ॥
 पीताऽवशिष्टं तोयादि पुनरुद्धृत्य वा पिबेत् ।
 खादिताऽर्धे पुनः खादेदपूपान्मोदकानि वा ॥
 मुखेन वा धमेदग्निं निष्ठीवेद्भ्राजनेऽपि वा ।
 इत्यमन्नं द्विजः श्राद्धे भुक्त्वा गच्छत्यधोगातिम् ॥
 न स्पृशेद्दामहस्तेन भुञ्जानोऽन्नं कदाचन ।
 न पदा न क्षिरो बस्ति न पदा भाजनं स्पृशेत् ॥
 नाक्षपानादिकं श्राद्धेष्वारयेन्मुखतः क्वचित् ।
 अनिष्टत्वात् बहुत्वाद्वा न वदेद्दस्तसंज्ञया ॥
 अत्र वमनात् श्राद्धविघ्ने निर्णयउक्तो ऋग्विघ्ने—
 इन्द्राय सामसूक्तेन श्राद्धविघ्नो यदा भवेत् ।
 अग्न्यादिभिर्भोजनेन श्राद्धं सम्पूर्णमेव हि ॥ इति ।

अत्राऽग्निशब्देन विधिवल्लौकिकाऽग्निप्रतिष्ठापनम् । आदि-
 शब्देन अन्वाधानाद्याज्यभागान्तं स्थालीपाकतन्त्रं पितृनामगोत्र-
 पूर्वकाग्न्यर्चनास्रत्यागहोमादयो गृह्यन्ते । भोजनशब्देन श्राद्धस्य
 पुनःकरणम् । एवमग्न्यादिभिर्भोजनेनेति विधानद्वयमुक्तम् । तत्र
 भोजनानन्तरे श्राद्धे प्रधानभूतपिण्डदाने कृते पश्चाद्दमनादिविघ्न-
 प्राप्तिं होम एव कार्यः । पिण्डदानात्प्राग्विघ्नप्राप्तिं तद्दिने उपवासं
 कृत्वा परेऽहनि श्राद्धं कर्तव्यमित्यर्थः । उभयत्र सूक्तजपश्चाऽनु-
 वर्तते । पृथक् निमित्तत्वादर्शनात् । तत्र प्रथमे पक्षे स्मृतिसङ्घ-
 हकारः—(१)

प्रधान्यं पिण्डदानस्य भोजनस्य तदङ्गता ।

(१) धर्मप्रदीपे तु विशेषोक्तः ।

यजुषां पिण्डदानं स्याद् बह्वृचां द्विजतर्पणम् ।
 श्राद्धशब्दामिधेयं स्यादुभयं सामवोदनाम् ॥

अतो भुक्तिक्रियाहीनौ श्राद्धावृत्तिं न मन्यते ॥ इति ।

अत्र “श्राद्धावृत्तिं न मन्यते” इत्यनेन होमविधिः सूचितः ।

तथाचोक्तं तत्रैव—

श्राद्धपक्षौ तु भुञ्जानो ब्राह्मणो वमते यदि ।

लौकिकाऽग्निं प्रतिष्ठाप्य अर्चयेत्तु हुताशनम् ॥

भुञ्जान इति भुक्तवानित्यर्थः । इतरथा भोजनमध्ये पिण्डदानाभावात् ।

अन्यच्च—

एक एव यदा विप्रो भोजने छर्दितो यदि ।

तदैवाऽग्निं समाधाय होमं कुर्याद्यथाविधि ॥

एकः पितृस्थानोपवेशितः । तथाचोत्तरत्रवक्ष्यमाणत्वात् ।

प्राणादिपञ्चभिर्मन्त्रैर्यावद्वृद्धान्निशसंख्यया ।

होमशेषं समाप्याऽथ श्राद्धशेषं समापयेत् ॥ इति ।

अत्र च शब्देन(१) स्थालीपाकविधिर्दर्शितः । अथ द्वितीयपक्षम-

धिकृत्योक्तम्

ऋग्विधाने—

भोजनोपक्रमात्पूर्वं प्रक्रमात्परतो यदि ।

श्राद्धविघ्ने पुनः कार्यं, जपहोमौ न तृप्तिदौ ॥ इति ।

सङ्ग्रहेऽपि—

अकृते पिण्डदाने तु भुञ्जानो ब्राह्मणो वमेत् ।

पुनःपाकं तु कर्तव्यं पिण्डदानं यथाविधि ॥

अत्र पुनःपाकविधानेन श्राद्धस्य पुनरावृत्तिर्विधीयते ।

तथाचोक्तं तत्रैव—

अकृते पिण्डदाने तु पिता यदि वमेत्तदा ।

पुनः पाकं प्रकुर्वीत श्राद्धङ्कुर्याद्यथाविधि ॥

(१) होमशेषशब्देनेत्यर्थः ।

अन्यत्तु—

पित्रर्थानां त्रयाणां हि पिता च वमते यदि ।
तद्दिने चोपवासश्च पुनः श्राद्धं परेऽहनि ॥ इति ।

अन्यच्च—

वमने वा विरेके वा तद्दिनं परिवर्जयेत् ।

सङ्कल्पश्राद्धेऽपि पुनःकरणमुच्यते—

भुक्तिक्रियायाः प्राधान्यं श्राद्धे सङ्कल्प संज्ञके ।

तत्रैव पितृविप्राणां तूपघाते पुनः क्रिया ॥ इति ।

एतद्वचनजातेन श्राद्धविघ्ने परेऽहनि अश्विनैव पुनः
श्राद्धकरणमुक्तम् । तदेतत्सांवत्सरिकमातिमासिकविषयम् । अ-
मावास्यादिश्राद्धकालेषु पितृर्थाह्वयेषु येनकेनचिद्विघ्नसम्भवे
तदैवाऽऽमश्राद्धं कार्यम् ।

तथा मरीचिः—

श्राद्धविघ्ने द्विजातीनामामश्राद्धं प्रकीर्तितम् ।

अमावास्यादिनियतं माससंवत्सराहते ॥ इति ।

अनेन मासिकं चाब्दिकं श्राद्धमावश्यकं पक्षाग्नेन कार्यमिति
वचोभङ्ग्योक्तमिति मन्तव्यम् । इति श्राद्धविघ्ने निर्णयः ।

अथ प्रसङ्गात्सूतकादिना श्राद्धविघ्ने निर्णयः ।

तदाह विष्णुः—

व्रतयज्ञविवाहेषु श्राद्धे होमेऽर्चने जपे ।

पारब्धे सूतकं न स्यादनारब्धे तु सूतकम् ॥ इति ।

सूतकमिति सूतकस्याप्युपलक्षणम् । व्रतादिविषये पारम्भवि-
शेषश्च तेनैवोक्तः ।

पारम्भो वरणं यज्ञे सङ्कल्पो व्रतसत्रयोः ।

नान्दीमुखं विवाहादौ श्राद्धे पाकपरिक्रिया ॥ इति ।

यज्ञे वरणमिति । वृतानामृत्विजां यजमानस्य च तस्मिन्

कर्माणि नाशौचम् इति । एवं श्राद्धादिष्वपि दातृभोक्त्रोर्वेदि-
तव्यम् ।

निमन्त्रितेषु विघ्नेषु प्रारब्धे श्राद्धकर्माणे ।
निमन्त्रणाद्धि विप्रस्य स्वाध्यायविरतस्य च ॥
देहे पितृषु तिष्ठत्सु नाऽऽशौचं विद्यते क्वचित् ।
अपि दातृग्रहीत्रोश्च सूतके मृतके तथा ॥
अविज्ञाते न दोषःस्याच्छ्राद्धादिषु कदाचन ।
विज्ञाते भोक्तुरेव स्यात् प्रायश्चित्तादिकं क्रमात् ॥
भोजनाद्धे तु सम्भुक्ते विमैर्दातुर्विपद्यते ।
यदा कश्चित्तदोच्छिष्टशेषं त्यक्त्वा समाहिताः ॥
आचम्य परकीयेन जलेन श्लुचयो द्विजाः । इति ।

अन्तरा मृतमृतके निर्णय उच्यते । तत्रैव—

विवाहयज्ञयोर्मध्ये सूतके सति चाऽन्तरा ।
शेषमन्नं परैर्देयं दातृन् भोक्तृंश्च न स्पृशेत् ॥

अत्र निमन्त्रितेषु विघ्नेषु प्रारब्धे श्राद्धकर्माणि इति द्वितीयोप-
न्यासात्प्राक् यदा निमन्त्रणं तदा निमन्त्रणप्रसृति आकर्मसमा-
प्तेराशौचाभावात्तदाहि पाकोपक्रमस्यैव प्रथमावयवभूतत्वेन श्राद्धा-
रम्भशब्दवाच्यत्वम् । भोजनाद्धे तु सम्भुक्ते यदि दातुः कश्चिद्विपद्यत
इत्येतस्य तत्कालमृतस्य दातृसपिण्डनिबन्धनाशौचविषयत्वं वा निम-
न्त्रितेषु विघ्नेष्वित्यादिना पूर्वोक्तेन सह विरोधपरिहारो विधेयः ।
'शेषमन्नं परैर्देयम्' इत्येतत्तु भोक्तृगृहव्यतिरिक्तजन्ममरणविषयम् ।
'दातृन् भोक्तृंश्च न स्पृशेत्' इत्यत्र 'दोषः' इतिशेषः ।
आहकृतः—पूर्वसङ्कल्पितद्रव्यं दीयमानं न दुष्यति ।

उक्तमिहाशौचदूषितेधिकारिणि मुख्यङ्कालमतिक्रम्याऽशौच-
निवृत्तौ श्राद्धङ्कर्तव्यम् इति । इत्याशौचादिविघ्ने निर्णयः ।

अथ विकिरदानविधिः ।

तत्र वृद्धयाज्ञवल्क्यः—

विकिरं भुवि दातव्यमुच्छिष्टेभ्यः षडङ्गुलम् ।

अन्यच्च—

उच्छिष्टस्योत्तरे भागे पिण्डन्दद्यात् षडङ्गुलम् ॥ इति ।

अथोच्छिष्टप्रतिपत्तिः श्राद्धकाशिकायाम्—

यजमानस्य दासादीनुद्दिश्य द्विजसत्तम ।

तस्मादन्नं त्यजेद् भूमौ वामभागेषु पैतृके ॥

त्रिंशद् मृत्यसहस्राणां विप्रोच्छिष्टं पुनःक्रिया ।

विप्रः कदम्बकं कृत्वा वामभागे तु निक्षिपेत् ॥

अथ पात्रचालनम् । तत्र नारायणः—

अचालयित्वा तत्पात्रं स्वस्ति कुर्वन्ति ये द्विजाः ।

निराशाः पितरस्तेषां शप्त्वा यान्ति यथाऽऽगतम् ॥

बृहस्पतिः—

भोजनेषु च तिष्ठत्सु स्वस्ति कुर्वन्ति ये द्विजाः ।

तदन्नमसुरैर्भुक्तं निराशैः पितृभिर्गतम् ॥

तस्मात्स्वस्तिवाचनात्पाक् पिण्डदानानन्तरं पात्रचालनमव-
श्यङ्कार्यमित्यभिप्रायः । पात्रचालने कर्तृविशेष उक्तो जातूकर्ण्येन—

पात्राणि चालयेच्छ्राद्धे स्वयं शिष्योऽथवा सुतः ।

न स्त्रीभिर्न च बालेन नासजाया कथञ्चन ॥

अथ पिण्डदानम् । तत्र याज्ञवल्क्यः—

सर्वमन्नमुपादाय सतिलं दक्षिणामुखः ।

उच्छिष्टसन्निधौ पिण्डान्दद्याद्द्वै पितृयज्ञवत् ॥ (१।२४२)

माषाश्च पिण्डे निषिद्धीः । तथाच स्मृतिसङ्घे—

माषाः श्राद्धेषु वै ग्राह्या वर्जयित्वाऽग्निपिण्डयोः ।

ब्राह्मणेषु यथा मद्यं तथा माषोऽग्निपिण्डयोः ॥

माषाः सर्वत्र वै देयाः पिण्डाग्नौ च विवर्जयेत् । इति ।

तथा--

तिलाऽऽज्यमधुदध्यादि पिण्डद्रव्येषु योजयेत् ।

पिण्डाऽष्टाङ्गता ग्रन्थान्तरे उक्ता--

तिलमन्नञ्च पानीयं धूपं दीपं पयस्तथा ।

मधु सर्पिः खण्डयुक्तं पिण्डमष्टाङ्गमुच्यते ॥

पिण्डदेशः स्मृतिसारसुधानिधौ--

अरत्निमात्रमुत्सृज्य पिण्डांस्तत्र प्रपातयेत् ।

यत्रोपस्पृशतांवाऽपि प्राप्नुवन्ति न विन्दवः ॥

अत्रिस्तु--

पितृणामासनस्थानादग्रतस्त्रिष्वरत्निषु ।

उच्छिष्टसन्निधानं तन्नोच्छिष्टासनसन्निधौ ॥

इत्याह । अनयोर्यथावकाशं विकल्पः । इदञ्च पिण्डदानं पितृयज्ञ-
कल्पातिदेशाच्चरुश्रपणसद्भावे अग्नौकरणशिष्टचरुशेषेण सह सर्वमन्न
मुपादाय सन्निधौ कुर्यात् । तदभावे ब्राह्मणार्थं सार्ववर्णिकमन्नमादाय
तिलमिश्रंदक्षिणाभिमुख उच्छिष्टसन्निधौ पिण्डपितृयज्ञकल्पेन कुर्या-
दिति मिताक्षरादिस्वरसः ।

अथ पिण्डप्रमाणम् । सङ्ग्रहे--

एकोद्दिष्टे सपिण्डे च कपित्थन्तु विधीयते ।

नारिकेलप्रमाणन्तु प्रत्यब्दे मासिके तथा ॥

तीर्थे दर्शे च सम्प्राप्ते कुक्कुटाऽण्डप्रमाणतः ।

महालये गयाश्राद्धे कुर्यादामलकोपमम् ॥

अत्र विशेषमाह सङ्ग्रहकारः--

महालये गयाश्राद्धे प्रेतश्राद्धे दशाहिके ।

पिण्डशब्दप्रयोगः स्यादन्नमन्यत्र कीर्तयेत् ॥ इति ।

पिण्डोपहतौ निर्णय उक्तेऽत्रिणा--

मार्जारमूषकस्पर्शे पिण्डे च द्विदलीकृते ।

पुनः पिण्डः प्रदातव्यस्तेन पाकेन तत्क्षणात् ॥

स्मृतिदर्पणे बौधायनोऽपि—

श्वचाण्डालादिभिः स्पृष्टः पिण्डो यद्युपहन्यते ।

प्राजापत्यं चरित्वाऽथ पुनः पिण्डं समाचरेत् ॥

तथा श्राद्धचिन्तामणौ पारस्करः—

श्वशूकरशृगालाद्यैर्ग्रामकुकुकुटकैरपि ।

चाण्डालकरभैः पिण्डसंस्पर्शो तु प्रमादतः ॥

कृच्छ्रत्रयं चरेत्पिण्डमिति व्यासोऽब्रवीन्मुनिः ।

कृच्छ्रत्रयं कृत्वा पिण्डश्चरेदिति “काकाक्षिन्यायेन” सम्बन्धा-
श्चरेदितिपदादवगम्यते । अनयोश्च शक्ताऽशक्तविषयत्वेन व्य-
वस्थेत्येके । अन्येतु नवश्राद्धप्रकरणपाठात्तद्विषयतामाहुः । वस्तु-
तस्तु प्रकरणापेक्षया वाक्यस्य बलवत्त्वात्सर्वविषयतेति ।

अथ पिण्डप्रतिपत्तिः ।

तत्र याज्ञवल्क्यः—

पिण्डांस्तु गोऽजविप्रेभ्यो दद्यादग्नौ जलेऽपि वा ।

प्रक्षिपेत्सत्सु विप्रेषु द्विजोच्छिष्टं न मार्जेयत् ॥ (१।२५७)

अथ काम्यपिण्डप्रतिपत्तिः । ब्रह्माण्डपुराणे श्राद्धकल्पे

द्वादशोऽध्याये—

पिण्डमग्नौ सदा दद्यान्मोगार्थी प्रथमं नरः ।

दद्यात्प्रजार्थी यन्नैव मध्यमं मन्त्रपूर्वकम् ॥

उत्तमं मानमन्विच्छन् गोषु नित्यं प्रयच्छति ।

आज्ञाञ्चैव यदा कीर्तिमप्सु नित्यं प्रवेशयेत् ॥

प्रार्थयन्दीर्घमायुश्च वायसेभ्यः प्रयच्छति ।

एवमेतत्समुद्दिष्टं पिण्डनिर्वपणे फलम् ॥ इति ।

अथ पिण्डदाननि विद्धकालाः । तत्र पुलस्त्यः—

अयनद्वितये श्राद्धं विषुवद्वितये तथा ।

संक्रान्तिषु च कर्तव्यं पिण्डनिर्वपणाहने ॥

एकादश्यां त्रयोदश्यां मघाकृत्तिकयोरपि ।
पिण्डदानं न कर्तव्यं पुत्रांश्च श्रियमिच्छता ॥

स्मृतिरन्नावल्याम्—

पुत्रे जाते व्यतीपाते ग्रहणे चन्द्रसूर्ययोः ।
श्राद्धङ्कुर्यात्प्रयत्नेन पिण्डनिर्वपणादृते ॥ इति ।

महाभारते—

संक्रान्तानुपवासेन पारणेन च भारत ।
मघायां पिण्डदानेन ज्येष्ठः पुत्रो विनश्यति ॥ इति ।
विवाहव्रतचौलेषु वर्षमर्द्धं तदर्द्धकम् ।
पिण्डदानं मृदा स्नानं न कुर्यात्तिलतर्पणम् ॥

स्मृतिरन्नावल्यां कात्यायनः—

वृद्धावनन्तरं चैषां यावन्मासः समाप्यते ।
तावत्पिण्डं न दद्यात्तु न कुर्यात्तिलतर्पणम् ॥

बौधायनोऽपि—

संस्कारेषु तथाऽन्येषु मासं मासार्द्धमेव वा ॥ इति ।
संस्कारेषु तथाऽन्येषु पुंसवनादिषु । स्मृतिसङ्ग्रहेऽपि—
विवाहोपनयादूर्द्ध्वं वर्षं वर्षार्द्धमेव वा ।
न कुर्यात्पिण्डनिर्वापं न दद्यात्करकाणि च ॥

अस्याऽपवादो दिवोदासीयेबृहस्पतिनोक्तः—

तीर्थे संवत्सरे भ्रूते पितृयागे महालये ।
पिण्डदानं प्रकुर्वीत युगादिभरणीमघे ॥
महालये गयाश्राद्धे मातापित्रोः क्षयेऽहनि ।
यस्यकस्याऽपि मर्त्यस्य सपिण्डीकरणे तथा ॥
कृतोद्वाहोऽपि कुर्वीत पिण्डनिर्वपणं सदा ॥ इति ।

विशेषः सङ्ग्रहे—

मातापितृणामब्दे तु विवाहादिषु सर्वदा ।

तिलैः सपिण्डा दातव्याः शून्ये (१)श्राद्धे विवर्जयेत् ॥ इति ।

विवाहादिषु जातेष्वित्यर्थः । तेन योऽयं पिण्डदाननिषेधः सः
अक्षमयपिण्डविषयः, सद्गृहे तिलैः पिण्डदानस्य विहितत्वाद् ।
तथा अन्यत्राऽपि—

भानौ भौमे त्रयोदश्यां नन्दाभृगुमघासु च ।

पिण्डदानं मृदा स्नानं न कुर्यात्तिलतर्पणम् ॥

कार्णाजिनिः—

ऋते नैमित्तिकं काम्यं श्राद्धं यस्तु मघोऽहुनि ।

प्रदद्यात् ज्येष्ठपुत्रस्य नाशः स्यात् तस्य निश्चितम् ॥

नैमित्तिकं ऋते नैमित्तिकं विना काम्यश्राद्धदाने महान्दोषः ।

तथा—

मघा युगादौ भरण्यां श्राद्धकुर्यात्प्रयत्नतः ।

पिण्डदानं न कुर्वीत यदीच्छेज्जिवतः सुतान् ॥

रामकौतुके—

नन्दाऽश्वकामरव्यारभृगवग्निपितृकालभे ।

गजे वैधृतिपाते च पिण्डास्त्याज्याः सुतेऽसुभिः ॥

नन्दाः प्रतिपच्छष्ट्येकादश्याः । अश्वः सप्तमी । कामस्त्रयोदशी ।
रव्यारौ सूर्याङ्गारकौ । भृगुः शुक्रवासरः । अग्निपितृकालभानि
कृत्तिकामघाभरण्यः । गजवैधृतिपाताः प्रसिद्धाः । अत्राऽयमा-
शयः—नन्दायुगादिमन्वादिमघाभरणीसक्रान्तिनिमित्तः क्रिय-
माणेषु काम्यश्राद्धेष्वयं पिण्डदाननिषेधः, न तु निमित्तान्तर-
प्राप्तेषु नित्येषु च निषेधः । तेन भरणीमघायुगाद्यादिभिरप्युपल-
क्षितायां नन्दायाश्च तिथावपरपक्षे सपिण्डकश्राद्धकर्तुः पुत्रवतो-
प्यधिकारः ।

तथाचोक्तमत्रिणा—

महालये क्षयाहे च दर्शे पुत्रस्य जन्मनि ।

(१) 'तिलैः पिण्डाः प्रदातव्याः अन्य'इति ग पुस्तके पाठः ।

तीर्थेऽपि निर्वपेत् पिण्डान् रविवारादिकेष्वपि ॥

तिथिवारप्रयुक्तोऽयं दोषो यः समुदाहृतः ।

स श्राद्धे तन्निमित्ते स्यान्नाऽन्यश्राद्धे कदाचन ॥

सङ्ग्रहे—अमावास्यां क्षयाहे च प्रेतपक्षे तथैव च ।

श्राद्धं सपिण्डकं कुर्यात् तिथिवारं न शोधयेत् ॥

निर्णयदीपिकायाम्—

तीर्थे संवत्सरे प्रेते पितृपक्षे शशिस्रये ।

पिण्डदानं प्रकुर्वीत युगादौ भरणीप्रधे ॥

पितृपक्षो महालयः । युगादिः त्रयोदशी ।

तथा—दर्शश्राद्धे गयाश्राद्धे श्राद्धे चाऽपरपाक्षिके ।

पिण्डदानं प्रकुर्वीत भरण्यां नैव दुष्यति ॥ इति ।

अपरपक्षे प्रतिपदादिदर्शान्तं कृतसङ्कल्पस्य सपिण्डकश्राद्धदाने
कुत्राऽपि न निषेध इत्युक्तम्—

आश्विनस्याऽसिते पक्षे श्राद्धं कुर्याद्दिने दिने ।

नैव नन्दादि वर्ज्यं स्यात् नैव वर्ज्या चतुर्दशी ॥

दशम्यादिपक्षेषु तु चतुर्दशी वर्जनीया ।

तदाह मनुः—

कृष्णपक्षे दशम्यादौ वर्जयित्वा चतुर्दशीम् ।

श्राद्धे प्रशस्तास्तिथयो यथैता न तथेतराः ॥ (३।२७६)

अत्राऽऽदिशब्देन पञ्चम्युपक्रमोऽष्टम्युपक्रमश्च गृह्यते । एवं

प्रतिपत्प्रमृतिष्वेकां वर्जयित्वा चतुर्दशीम् ।

इति याज्ञवल्क्यवचनं पञ्चम्यादिपक्षेष्ववतिष्ठते ।

इति पिण्डदाननिषिद्धकालनिर्णयः ।

इति श्री महाराजाऽधिराजसहगिलान्वयैकभूषण-

परमानन्दादिष्ट 'धर्माधिकारि' रामपण्डितात्मज

पण्डित विनायककृतायां श्राद्धकल्पलतायां

श्राद्धीयपदार्थेति कर्तव्यतानिरूपणस्त-

वकस्तृतीयः ॥ ३ ॥

अथ परिभाषा उच्यते । पारिजाते—

इष्टिश्राद्धे क्रतुर्दक्षः सङ्कीर्ष्यो वैश्वदेविकौ ।
 नान्दीमुखे सत्यवसू काम्ये च धूरिळोचनौ ॥
 पूरुवाद्रवौ चेति पार्वणे समुदाहृतौ ।
 नैमित्तिके कालकामावेवं सर्वत्र कीर्तयेत् ॥
 वसुरुद्रस्तथाऽदित्यः पित्रादित्रितये क्रमात् ।
 मातामहादि-मात्रादि-त्रितये स्मृतिमर्हति ॥
 पिण्डदाने तु वरुणः प्राजापत्यप्रयस्तथा ।

स्मृत्यन्तरे तु—

सूक्तस्तोत्रजपौ त्यक्त्वा पिण्डाऽऽघ्राणं प्रदक्षिणम् ।
 आग्धानात्स्वागतान्तश्च विना च परिवेषणम् ॥
 विसर्जनं सौमनस्यमाशिषां प्रार्थनं तथा ।
 विप्राणां दक्षिणाञ्चैव स्वस्तिवाचनकं विना ॥
 पिश्यामन्यत्प्रकर्तव्यं प्राचीनावीतिना सदा ।
 द्वेद्वे पवित्रे ऋजुनीं दैवे कर्मणि योजयेत् ॥
 विभज्य द्विगुणीकृत्य त्रीणि त्रीणि तु पैतृके ।
 हस्तोच्छ्रिष्टाऽपनयनमावाहनविसर्जने ॥
 दक्षिणां सौमनस्यश्च विनाऽन्यद्देवपूर्वकम् ।
 अन्वाच्य दक्षिणं जानुं प्राग्बोदग्त्राऽप्रदक्षिणम् ॥
 यज्ञोपवीती स्वाहेति देवे कुर्याद्यवैस्तथा ।
 प्राचीनावीतिना पिश्यां सव्यजानुनिपातिना ॥
 दक्षिणास्येन कर्तव्यमप्रदक्षिणतस्तिलैः ।
 दैव्यर्चा दक्षिणादिःस्यात्पादजान्वंसमूर्द्धसु ॥
 शिरोऽसजानुपादेषु वामाङ्गादिषु पैतृके ।
 पितृभ्यो निखिलं दद्यात्स्वधाकारेण सर्वदा ॥
 अक्षय्यमासनञ्चैव वर्जयित्वाऽर्च्यमेव च । इति ।

नाऽमोक्षितं स्पृशेत्किञ्चिन्न वदेन्मानुषीं गिरम् ।
 नचोद्दीक्षेत भुञ्जानं नचैवाऽश्रूणि पातयेत् ॥
 त्यजेत् क्रोधं प्रमादञ्च न श्राद्धे त्वरितो भवेत् ।
 यदि वाग्यमलोपः स्याज्जपहोमाऽर्चनादिषु ॥
 व्याहरेद्वैष्णवं मन्त्रं स्मरेद्वा विष्णुमव्ययम् ।
 स्वागते स्वास्तिवचने गोत्राशांःषु प्रदक्षिणे ॥
 अर्घ्ये च दाक्षिणादाने सव्यं षट्सु विधीयते ।
 अक्षय्यासनयोः षष्ठी द्वितीयाऽवाहने तथा ॥
 अन्नदाने चतुर्थी स्यात् शेषाः सम्बुद्धयः स्मृताः ।
 आसनाऽऽवाहने पाद्ये अन्नदाने तथैव च ॥
 अक्षये पिण्डदाने च षट्सु नामानि कीर्तयेत्(१) ।

पृथ्वीचन्द्रोदये शङ्खः—

आवाहनार्घ्यसङ्कल्पे पिण्डदानान्नदानयोः ।
 पिण्डाभ्यञ्जनकाले तु तथैवाञ्जनकर्मणि ॥
 अक्षय्यासनयोः पाद्ये गोत्रं नाम प्रकाशयेत् ।

तत्रैव परिशिष्टे—

क्षणे च पिण्डदाने च गन्धे धूपाक्षये तथा ।
 सङ्कल्पे चासने दीपे अञ्जनाभ्यञ्जने तथा ॥
 अन्नार्घ्यदानाद्यन्तेषु गोत्रं नाम च कीर्तयेत् ।

काळिकायां सङ्ग्रहे मत्स्यः—

सम्बन्धं प्रथमं ध्रुवाद्गोत्रं नाम तथैव च ।
 पश्चाद्भूपं विजानीयात् क्रम एव सनातनः ॥

तत्रैव—

सकारेण तु वक्तव्यं गोत्रं सर्वत्र धीमता ।
 सकारः कुतपो ज्ञेयस्नस्माद्यत्नेन तं वदेत् ॥

यथा काश्यपसगोत्रेति,

पराशरसगोत्रस्य वृद्धस्य तु महात्मनः ।

भिक्षोः पञ्चशिखस्याहं शिष्यः परमधार्मिकः ॥

इति मोक्षधर्मप्रयोगाच्च । तेन गोत्रसगोत्रयोः पर्यायत्वा-
च्छास्त्राभेदाद्यवस्येतिशूलपाणिः ।

गोत्रस्य त्वपरिज्ञाने काश्यपं गोत्रमुच्यते ।

यस्मादाह श्रुतिः सर्वाः प्रजाः काश्यपसम्भवाः ॥

पृथिवीसत्पिता वाचस्पतिपिता चान्तरिक्षसत् ।

अभिधानाऽपरिज्ञाने दिविपत्प्रपितामहः ॥

श्राद्धारम्भेऽवसाने च पादशाँचे तथाऽर्चने ।

विकिरे पिण्डदाने च षट्सु चाऽऽचमनं स्मृतम् ॥

श्राद्धारम्भे च ये दर्भाः पादशाँचे विसर्जयेत् ।

अर्चनादौ तु ये दर्भा पिण्डोत्थाने विसर्जयेत् ॥

उत्थानान्ते तु ये दर्भा दक्षिणान्ते विसर्जयेत् ।

प्रार्थनादौ तु ये दर्भा नमस्कारे विसर्जयेत् ॥

स्मृतिरत्रावल्यामपि—

विकिरे पिण्डदाने च तर्पणे स्नानकर्मणि ।

आचान्तश्च प्रकुर्वीत दर्भसन्त्यजनं बुधः ॥ इति ।

सङ्ग्रहेऽपि—

न स्मरेद् ऋषिदैवञ्च श्राद्धे वैतानिके मखे ।

ब्रह्मयज्ञे च वै तद्वत् तथोङ्कारश्च नोच्चरेत् ॥

वृद्धवसिष्ठोऽपि—

सर्वत्रोङ्कारमुच्चार्य श्राद्धमन्त्रेषु नोच्चरेत् ।

आर्षच्छन्दांसि वै तद्वत् यज्ञतर्पणकर्मणि ॥

इति श्राद्धपरिभाषा ।

श्राद्धे नियताऽनियतनिमित्तश्राद्धनिर्णयः । ९३

अथ नियताऽनियतनिमित्तश्राद्धनिर्णयः ।

तत्र नियताऽनियतनिमित्तयोः श्राद्धयोः सन्निपातेऽनियत-
निमित्तस्याऽनुष्ठानादेव नियतनिमित्तमपि सिध्यतीत्यनियतनिमि-
त्तमेव कुर्यात् ।

तदुक्तं कालादर्शे—

नित्यदार्शिकयोः सोदकुम्भमासिकयोरपि ।

दार्शिकस्य युगादेश्च दार्शिकालभ्ययोगयोः ॥

दार्शिकस्य च मन्वादेः सम्पाते श्राद्धकर्मणः ।

प्रसङ्गादितरस्याऽपि सिद्धेरुत्तरमाचरेत् ॥

कुर्यादहरहः श्राद्धमन्वाद्येनोदकेन वा । इत्यादि ।

नित्यम् अमावास्याश्राद्धं दार्शिकम्, तयोः सन्निपाते एकदिने
प्रसक्तौ उत्तरमाचरेत् । मरणदिनादारभ्य संवत्सरपूर्तिपर्यन्तं प्रति-
मासं यथाहे विहितं मासिकम् । संवत्सरादवाक् सपिण्डीकरणे
संवत्सरपूर्तिपर्यन्तं प्रतिदिवसं विहितं सोदकुम्भश्राद्धं कुर्यात् ।
माघामावास्या युगादिः । अतः सन्निपातः । अलभ्ययोगशब्देन
चन्द्रसूर्यग्रहणसंक्रान्त्यर्द्धोदयादीनामुपसङ्ग्रहः । अलभ्ययोगनिमित्ताऽ-
मावास्याश्राद्धसम्पाते अलभ्ययोगनिमित्तं श्राद्धं कुर्यात् । ग्रहणा-
र्द्धोदययोरेमावास्याकालीनत्वात्सम्पातः । दार्शिकस्य मन्वादेश्च म-
म्पाते मन्वादिश्राद्धं कुर्यात् । फाल्गुनामावास्या मन्वादिः । अतः
सन्निपातः । ननूत्तरशास्त्रार्थानुष्ठाने पूर्वशास्त्रस्य बाध इत्यत्राऽह-
प्रसङ्गादिति । उत्तरशास्त्रार्थभूतश्राद्धाऽनुष्ठानेन पूर्वशास्त्रार्थभूत-
श्राद्धस्याऽपि सिद्धिर्भवति । यथा काम्यशास्त्रार्थाऽनुष्ठाने नित्य-
शास्त्रार्थानुष्ठानसिद्धिरिति न बाधः । अत्र पूर्वं नियतनिमित्तम्
उत्तरमनियतनिमित्तम् । अतः उत्तरमेवाऽनुष्ठेयम् । तस्याऽप-
वादमाह—

नित्यस्य वोदकुम्भस्य नित्यमासिकयोरपि ।
 दर्शस्य चोदकुम्भस्य दर्शमासिकयोरपि ॥
 नित्यस्य चाब्दिकस्याऽपि दार्शमासिकयोरपि ।
 युगाद्याब्दिकयोश्चाऽपि मन्वाद्याब्दिकयोरपि ॥
 प्रत्याब्दिकस्य चाऽलभ्ययोगेषु विहितस्य च ।
 सम्पाते देवताभेदात् श्राद्धयुगमं समाचरेत् ॥

अत्र नियतनिमित्ताऽनियतनिमित्तश्राद्धसम्पाते देवताभेदान्-
 मसङ्ग इति श्राद्धयुगमनुष्ठेयमेव । ननु जीवद्भार्यस्य दार्शमासिकस-
 म्पाते सपत्नीकत्वाभावेन देवताभेदाभावान्मासिकमेवाऽनुष्ठेयम् ।
 उत्तरं, मासिकस्यैकोद्दिष्टत्वे भवत्वेवम् । पार्वणत्वे तु पितृपितामह-
 योरन्यतरस्य च मृतभार्यत्वेन सपत्नीकत्वाद्देवताभेदोऽस्त्येवेति मा-
 सिकं दार्शिकश्चानुष्ठेयम् । एवं दार्शिकोदकुम्भसंपाते दार्शिका-
 ब्दिकसम्पातेऽपि विज्ञेयम् । ननु द्वन्द्वानामनुष्ठेयत्वे किम्पूर्वमनुष्ठेय-
 मित्यत्राह—

निमित्तानियतिश्चाऽत्र पूर्वाऽनुष्ठानकारणम् ।

एषु द्वन्द्वेषु यस्य श्राद्धस्य निमित्तमनियतं तच्छ्राद्धं पूर्वमनु-
 स्ठेयम् । अनियतनिमित्तस्य बलवत्त्वात् । तेन मासिकोदकुम्भादि-
 पूर्वं कृत्वा पश्चान्नित्यश्राद्धादि कुर्यात् । अत्रैव विशेषमाह—

पित्रोस्तु पितृपूर्वत्वं सर्वत्र श्राद्धकर्मणि ।

नित्योदकुम्भादिसर्वश्राद्धकर्मणि मातापितृसम्बन्धिनि युगप-
 दुपस्थितेपितुः पूर्वं कृत्वा पश्चान्मातुः कुर्यात् । सर्वत्र दाहादौ
 सपिण्डीकरणान्ते सर्वैश्चतदुत्तरकालमात्रिनि प्रत्याब्दिकादौ श्रा-
 द्धकर्मणि ।

तदाह कार्णाजिनिः—

पित्रोः श्राद्धे समम्प्राप्ते नवं पर्युषितेऽपि वा ।

पितृपूर्वं मृतः कुर्यादभ्यत्रासन्नियोगतः ॥ इति ।

श्राद्धे नियताऽनियतनिमित्तश्राद्धनिर्णयः । ९५

पर्युषिते चिरन्तने । अन्यत्र मातृपितृव्यतिरिक्तश्राद्धे । ननु
नैकः श्राद्धद्वयं कुर्यात्समानेऽहनि कुत्रचित् ॥

इति प्रचेतसा एकस्यैकस्मिन्दिने श्राद्धद्वयकरणं निषिद्धम् ,
तत्कथमुच्यते सम्बन्धक्रमेणैको बहूनि शुद्धानि कुर्यादिति ? सत्यं,
देवताभेदे निमित्तभेदे चैकस्याऽनेकश्राद्धविधानात् ।

तदुक्तं जाबालिना--

श्राद्धं कृत्वा तु तस्यैव पुनः श्राद्धन्न तद्दिने ।

नैमित्तिकन्तु कर्तव्यं निमित्ताऽनुक्रमोदयम् ॥ इति ।

तथा —

श्राद्धं कृत्वा पुनः श्राद्धं न कुर्यादेकवासरे ।

यादि नैमित्तिकं न स्यादेकोद्देशं भवेद्यदि ॥ इति ।

कात्यायनोऽपि—

द्वे बहूनि निमित्तानि जायेरभेकवासरे ।

नैमित्तिकानि कार्याणि निमित्तोत्पत्त्यनुक्रमात् ॥

अत्रैव विशेषमाह—

पार्वणैकोद्दिष्टयोश्च पार्वणं पूर्वमाचरेत् ।

पितृभ्रात्रोरन्येषां वा मध्ये द्वयसम्बन्धिनोः पार्वणैकोद्दिष्टयोः
पार्वणं पूर्वमाचरेत् ।

तदाह जाबालिः—

यद्येकत्र भवेताञ्चेद्देकोद्दिष्टञ्च पार्वणम् ।

पार्वणं त्वभिनिर्वर्ष्य एकोद्दिष्टं समाचरेत् ॥

अत्रैव विशेषमाह—

दैवतैक्ये तु काम्याऽनुष्ठाने नित्यञ्च सिध्यति ।

यत्र दैवतैक्यं तत्र काम्यानुष्ठानान्भित्यञ्च श्राद्धं प्रसङ्गात्
सिध्यति ।

तदुक्तं स्मृतिसङ्ग्रहे—

काम्यतन्त्रेण नित्यस्य तन्त्रं श्राद्धस्य सिध्यति ।

स्यादेकत्वञ्च देशादेर्देवतैक्यं भवेद्यादि ॥ इति ।

द्विवहूनि श्राद्धानि कुतपाद्युक्तकाले पृथग्विधातुम् शक्यत्वे
सति तन्त्रेण कुर्यात् । तन्त्रविशेष उक्तो गरुडपुराणे—

एकेनैव तु पाकेन श्राद्धानि कुरुते बहु ।

विकिरन्त्वेकतः कुर्यात्पिण्डान् दद्यात्पृथक् पृथक् ॥

एतदेकपाकविधानं समानधर्मश्राद्धविषयम् । मासिकप्रत्या-
न्दिकादिभिन्नधर्मेषु पृथगिति ।

अथ महालयविधिरभिधीयते—अग्निपुराणे व्रतपरिभा-
षाऽध्याये—

आषाढीमवधिं कृत्वा यः स्यात्पक्षस्तु पञ्चमः ।

कुर्याच्छ्राद्धं तत्र रविः कन्यां गच्छतु वा नवा ॥ इति ।

अन्यत्राऽपि—

नभस्यस्याऽपरः पक्षः शुक्लप्रतिपदा सह ।

महालय इति प्रोक्तो गजच्छायाह्वयस्तथा ॥

नभस्याऽपरः भाद्रपदस्याऽपरः । पक्षः कृष्णपक्षः । शुक्लप-
तिपदा आश्वयुजशुक्लप्रतिपदा सह महालयः इति प्रोक्तः । तथा
गजच्छायाह्वयः प्रोक्तः ।

तदाह बृहन्मनुः—

नभस्यस्याऽपरः पक्षो यत्र कन्यां व्रजेद्रविः ।

स महालयसंज्ञः स्यात् गजच्छायाह्वयस्तथा ॥ इति ।

तथाच श्लोकगौतमः—

कन्यागते सवितरि यान्यहानि तु षोडश ।

ऋतुभिस्तानि तुल्यानि सम्पूर्णवरदक्षिणैः ॥ इति ।

देवलश्च—

अहः षोडशकं यत्तु शुक्लप्रतिपदा सह ।

चन्द्रक्षयाविशेषेण साऽपि दर्शात्मिका स्मृता ॥ इति ।

- ७१ मल्लसूत्रशाङ्करभाष्यम् । चतुःसूत्रयन्त पृष्ठांनन्दीय व्याख्या सहितया श्रीगोविन्दानन्द प्रणीतया रत्नरभया समन्वितम् । सम्पूर्णम् । [वेदान्तविभागे ९] रु० २—०
- ७२ सिद्धान्तशिरोमणिः । श्रीभास्कराचार्य विरचितः । वासनाभाष्य सहितः ज्योतिषाचार्य म०म० श्री ६ मद्रापूर्वदेशास्त्रिकृतटिप्पणी सहितः । "गणिताध्यायः" । रु० २—० "गोलाध्यायः" । रु० २—० [ज्यो० वि० ४] सम्पूर्णं रु० ४—०
- ७३ काकचण्डीश्वरकल्पतन्त्रम् । पण्डित रामकृष्ण शर्मणा सम्पादितम् । पण्डित बटुकनाथ शर्मा एम. ए. साहित्योपाध्याय इत्येतेन लिखितया प्रस्तावनया सनाथीकृतम् । [आयुर्वेद शास्त्रविभागे १] रु० ०—८
- ७४ किरातार्जुनीयम् । श्रीमत्कविकुलचूडामणिभारविविरचितम् मल्लिनाथसूरिकृतया घण्टापथसमाख्यव्याख्यया तथा पं० श्रीगङ्गाधरशर्मणा कृतया सुवाऽऽख्यव्याख्यया समलङ्कृतम् । [सर्गत्रयमात्रम्] । [काव्य वि० १०] रु० ०—१२
- ७५ चन्द्रालोकः । पीयूषवर्षे श्रीजयदेवकवि प्रणीतः । श्रीमत्पद्मनाभमिश्रापरामिधान प्रद्योतनमहाचार्य विरचितया चन्द्रालोकप्रकाशापाराख्य 'शरदागम' टीकया सङ्कलितः । साहित्याचार्येण खिस्ते इत्युपाख्यनारायणशास्त्रिणा भूमिकादिभिः सम्भूष्य सम्पादितः । [अलङ्कार वि० ३] रु० ०—१०
- ७६ किरातार्जुनीयम् । श्रीमत्कविकुलचूडामणिभारविविरचितम् । मल्लिनाथसूरिकृतया घण्टापथसमाख्याया तथा पं० श्रीकनकलालशर्मणा कृतया भावाथं दीपिनीव्याख्यया समलङ्कृतम् । [सर्गत्रयमात्रम्] [काव्य वि० ११] रु० ०—६
- ७७ शक्तिवादः, श्रीगङ्गाधरमहाचार्यप्रणीतः, पण्डितप्रवरश्रीहरिनाथतर्कसिद्धान्तमहाचार्यविरचितविवृतिसहितः । [न्यायविभागे १०] रु० ३—०
- ७८ माधुरीपञ्चलक्षणी । पं श्रीउमानाथज्यौलकृतव्याख्या सहिता तथा माधुरीसहव्याघ्रलक्षणम् । पं० श्रीहरिरामशुक्ल विरचितया व्याख्यया सहितं तथा पं० श्रीहरिहरशास्त्रि सङ्कलित माधुरीपञ्चलक्षणी कोडपत्रेण च । [न्याय वि० ११] रु० ०—६
- ७९ रसाध्यायः । टीकया संवलितः । [आयुर्वेदशास्त्र वि० २] रु० ०—१०
- ८० (१) पाणिनिव्याकरणे वादरत्नम् । न्यायव्याकरणाचार्य मीमांसक शिरोमणि पं० सूर्यनारायणशुक्लेन विरचितम् । (तत्र च न्यास पश्चिकारपरिशिष्ट भेदेन प्रकरणत्रयम् यत्र पञ्चन्यून सार्धशतसूत्रेषु १४५ महताटोपेन न्यासाविचारताः तत्र प्रथमं प्रकरणं सुद्विप्तं प्रथमो भागः । [व्या० वि० १०] रु० १—८
- ८० (२) पाणिनीव्याकरणे वादरत्नम् । द्वितीयोभागः [न्या० वि०] रु० १—४
- ८१ गणितकौमुदी । [हिन्दीभाषाटीकासहिता] प्रथमापरीक्षापाठ्यनिर्द्धारितगणितसंग्रहपुस्तकम् । [गणितविभागे १] रु० ०—६
- ८२ छन्दः कौमुदी । [हिन्दीभाषाटीकासहिता] प्रथमापरीक्षापाठ्यनिर्द्धारितछन्दसंग्रहपुस्तकम् । [छन्दोविभागे ३] रु० ०—०
- ८३ योगदर्शनम् । महर्षिप्रवरपतञ्जलिप्रणीतम् । तत्र (१) भोजवृत्तिः, [२] भावागणेशवृत्तिः, [३] नागोजीभट्टवृत्तिः, [४] मणिप्रभा, [५] योगचन्द्रिका, [६] योगसुधाकराख्य टीका पटकसमेतम् । सटिप्पण । [योग० विभागे १] रु० २—०
- ८४ रघुवंशमहाकाव्यम् । श्रीकालिदासविरचितम् । म० म० मल्लिनाथकृत सङ्गीविनीटीका तथा परीक्षोपयोगि सुधाऽऽख्यव्याख्या सहितः । १ से ४ सर्गः मूल्यम् रु० १—४—० तथा १ से ६ सर्गः रु० १—८ तथा ६ से १० सर्गः रु० १—८
- ८५ योगदर्शनम् । पं० श्रीबलदेवमिश्रकृत योगसूत्रप्रदीपिकाख्यव्याख्यया सहितम् । सटिप्पण । [योग वि० २] १—०
- ८६ काव्यमीमांसा । राजशेखरविरचिता । साहित्याचार्य पं० श्रीनारायणशास्त्रि खिस्ते कृत काव्यमीमांसा—चन्द्रिका टीका सहित [१ से ६ अध्याय] प्रथमोभागः । [काव्यविभागे ६३] रु० १—८

- ८७ नागानन्दनाटकम् । श्रीहर्षदेवप्रणीतम् । काशीविश्वविद्यालयाध्यापकेन एम० ए० साहित्याचार्यं पण्डित श्री बलदेव उपाध्यायेन स्वप्रणीतया भावार्थदीपिकाख्यया व्याख्यया समलङ्कृत्य बृहत् भूमिका हिन्दीभाषानुवादादिभिः सनाथीकृत्य सम्पादितम् । [नाटक विभागे १] ६० १-४
- ८८ मेघदूतकाव्यम् । महाकवि श्रीकालीदास विरचितम् । मल्लिनाथकृत सञ्जीविन्या, चारित्रवर्द्धनाचार्यं विरचितं चारित्रवर्द्धिन्या तथा साहित्याचार्यं पं० श्री नारायण शास्त्री खिल्लेकृत भावप्रबोधिनीव्याख्या टिप्पण्या च सहितम् । [काव्य० १४] ६० ०-८
- ८९ जागदीशोव्यधिकरणम् । न्यायाचार्यं श्रीशिवदत्तमिश्रविरचितं गंगाख्यव्याख्या टिप्पणी सहितम् । (न्यायविभागे १२) ६० २-०
- ९० काव्यकल्पलतावृत्तिः । श्रीअमरचन्द्रयतिनिर्मिता अरिसिंहकृतसूत्रसहिता । (अलङ्कारविभागे ४) ६० १-४
- ९१ वैयाकरणसिद्धान्तचन्द्रिका । श्रीरामाष्टमप्रणीता । श्रीसदानन्दकृत-सुबोधिण्या, श्रीलोकेशकरकृत-तत्त्वदीपिकया व्याख्यया च सहिता । पं० श्रीनवकिशोर-शास्त्रिणानिमित्तया चक्रधराख्य महत्या टिप्पण्या अव्ययार्थमालया लिङ्गानुशासनप्रक्रियया उग्रादिकोषेण च सहिता । (व्या० वि० ११) पूर्वाद्धम् । ६० २-८ उत्तराद्धम् । ६० २-८
- ९२ त्रिपुरारहस्यम् (महात्म्यखण्डम्) साङ्ख्ययोगशास्त्राचार्यं श्रीमुकुन्दलाल शास्त्रिणा संशोधितम् । साहित्याचार्यं खिल्ले-इत्युपाख्य पं० श्रीनारायणशास्त्रिणा निबद्धाम्यां भूमिकाऽध्यायानुक्रमणिकाम्यां च सहितम् । (पुराणेतिहास वि० १) ६० ६-०
- ९३ आपस्तम्बधर्मसूत्रम् । श्रीमद्भरद्वजमिश्र विरचितया उज्ज्वलाख्यया वृत्त्या संवलितम् । (कर्मकाण्डविभागे ७) ६० ४-०
- ९४ अवच्छेदकवनिहक्तिः । श्रीजगदीशतर्कालङ्कारकृताः । न्यायाचार्यं श्रीशिवदत्त-मिश्रविरचितं गंगाख्यव्याख्या टिप्पणी सहितः । (न्यायवि० १३) ६० १-४
- ९५ संस्कारदीपकः । गणेशपूजादिप्रहयागान्त-पूर्वाङ्क-निरूपणात्मकः प्रथमो भागः । म० म० पण्डित श्रीनित्यानन्दपन्त पर्वतीयविरचितः । (कर्मकाण्ड वि० ८) ६० २-०
- ९६ वर्षकृत्यदीपकः । कालनिर्णयमतोद्यापनसहितः । म० म० पं० नित्यानन्दपन्त-पर्वतीय विरचितः । (कर्मकाण्ड वि० ९) ६० ३-८
- ९७ श्रौतसूत्रम् । श्रीमन्महर्षि-लाञ्छायनप्रणीतमभिष्टोमान्तम् । (कर्म० वि० १०) ६० २-०
- ९८ नलचम्पूः अथवा दमयन्ताकथा । महाकविश्रीत्रिविक्रमभट्ट विरचिता । त्रिपमपद्-प्रकाशाख्यव्याख्यया सहिता । भावबोधिनी टिप्पणी सहिता । (का० वि० १६) ६० १-४
- ९९ श्रीब्रह्मसूत्रम् । श्रीभगवन्निम्बार्क महामुनीन्द्रविरचितं वेदान्तपारिजात सौरभा-ख्यसूत्रवाक्यार्थेन श्रीश्रीनिवासाचार्यचरणप्रणीत श्रीवेदान्तकौस्तुभभाष्येन च सनाथीकृतम् । (श्रीनिम्बार्कभाष्यम्) (वेदान्त वि० १०) ६० ३-०
- १०० वाग्बल्लभः । सर्वथाऽपि नवीनोऽपूर्वः प्रौढः परमोपयोगितया नियतमुपादेयतमदृष्ट-न्दोनिबन्धः, श्रीमन्ना देवज्ञापेसरेणागममामिकेण कविपुङ्गवेन दुःरुभञ्जनविदुषा विरचितः, तत्सुतेन बहुशास्त्रारणेण कत्रिचक्रवर्तिना महामहोपाध्यायेन देवीप्रसाद पण्डितप्रवरेण कृतया वरवर्णिन्या टीकयोपस्कृतः । (छन्दः शास्त्र वि० ४) ६०
- १०१ सिद्धान्तलक्षणम् । श्रीजगदीशतर्कालङ्कारकृतम् । न्यायाचार्यं श्रीशिवदत्तमिश्र-विरचितं गंगाख्यव्याख्या टिप्पणी सहितम् । (न्याय विभागे १४) ६० १-८

THE
CHOWKHAMBĀ SANSKRIT SERIES

A
COLLECTION OF RARE & EXTRAORDINARY SANSKRIT WORKS.
NO'S. 440 & 441.

श्राद्धकल्पलता

श्रीनन्दपण्डितकृता ।

काशीस्थ-धर्माधिकारिभाठशालाध्यक्षेण
पण्डित श्रीलक्ष्मीधरपन्तधर्माधिकारिणा
संशोधिता ।

SRĀDDHA KALPALATĀ

BY
S'RĪ NANDA PANDITA

Edited by
PANDITA S'RI LAKSMĪDHARA PANTA
DHARMĀDHĪKARĪ

FASCICULUS II-III. २-३.

PUBLISHED & SOLD BY THE SECRETARY,
CHOWKHAMBĀ SANSKRIT SERIES OFFICE.
Benares City.

1935